



# संत नामदेव अभंग

1 अंतकाळीं मी परदेशी । ऐसें जाणोनि मानसीं । म्हणोनियां  
हृषिकेशी । शरण मी तुज आलों ॥१॥ नवमास गर्भवासीं । कष्ट  
जाले त्या मातेसी । ते निष्ठुर जाली कैसी । अंतीं दूर राहिली ॥२॥  
जीवीं बाळाची आवड । मुखीं घालूऊनि करी कोड । जेव्हां लागली  
येमवोढ । तेव्हां दुरी राहिली ॥३॥ बहिणी बंधूचा कळवळा । तें तूं  
जाणसी रे दयाळा । जेव्हां लागली यमशृंखळा । तेव्हां दुरी राहिली  
॥४॥ कन्या पुत्रादिक बाळें । हे तंव स्नेहाचीं स्नेहाळें । तुझ्या  
दर्शनाहुन व्याकुळ । अंतीं दूर राहिलीं ॥५॥ देहगृहाची कामिनी । ते  
तंव राहिली भवनीं । मी जळतसें स्मशानीं । अग्निसर्वें एकला ॥६॥  
मित्र आले गोत्रज आले । तेहि स्मशानीं परतले । शेवटीं टाकोनियां  
गेले । मज परता येमजाल ॥७॥ ऐसा जाणोनि निर्धार । मन मज  
आला गहिंवर । तंव दाहीं दिशा अंधःकार । मग मज कांहीं न सुचे  
॥८॥ ऐसें जाणोनियां पाही । मनुष्य जन्म मागुता नाहीं । नामा  
म्हणे तुझे पायीं । ठाव देई विठोबा ॥९॥

2 अगे तूं माउली संतांची साउली । आठवितां घाली प्रेमपान्हा  
॥१॥ प्रेमपान्हा पाजी अगे माझे आई । विठाई गे मायी वोरसोनी  
॥२॥ येतो काकुळती प्रेम पान्द्यासाठीं । उभा तो धुर्जटी मार्गे पुढें  
॥३॥ नामा म्हणे जीवें करीन लिंबलोण । ओवाळिन चरण  
विटेसहित ॥४॥

3 अग्निमाजिं पडे बाळू । माता धांवे कनवाळू ॥१॥ तैसा धांवे  
माझिया काजा । अंकिला मी दास तुझा ॥२॥ सर्वेचि झेपावें  
पक्षिणी । पिलीं पडतांचि धरणीं ॥३॥ भुकेलें वत्स रावें । धेनु

हुंवरत धांवे ॥४॥ वणवा लागलासे वनीं । पाडस चिंतित हरिणी  
॥५॥ नामा म्हणे मेघा जैसा । विनवितो चातक तैसा ॥६॥

4 अज्ञान बालक कोमाईलें झणीं । जाणे ते जननी तानभूक  
॥१॥ तैसा मजलागीं होउनि कृपाळ । करी गा संभाळ अनाथाचा  
॥२॥ वत्सालागीं धेनु येतसे वोरसे । पान्हा स्तनीं कैसे वोसंडती  
॥३॥ नामा म्हणे तुज हें न साहे उपमा । मी कुडी तूं आत्मा  
केशिराजा ॥४॥

5 अट्टाविस युगें उभा विटेवरी । मुद्रा अगोचरीं लावूनियां ॥१॥  
ध्यान विसर्जन केधवां करिसी । नेणवे कोणासी ब्रह्मादिकां ॥२॥  
पहातां तुजकडे माझें मीपण उडे । भेदाचें सांकडें हारपलें ॥३॥  
तुजपाशीं असतां मुकिजे जीवित्वा । ठकले तत्त्वतां नेणां किती  
॥४॥ नामा म्हणे स्वामी कृपादृष्टि पाहें । मन पायीं राहे ऐसें कीजे  
॥५॥

6 अनंता जन्मीचें चुकवीं सांकडें । काय मी बापुडें वानुं कैसें  
॥१॥ सगुन गुणाची वोललिसे मूर्ति । राहो माझे चित्तीं निरंतर ॥२॥  
माझा मीच जालों सकळ व्यापारी । संसारा बाहेरी काढी कोण  
॥३॥ नामा म्हणे मज नको गोवूं आशा । पावन परेशा केशिराजा  
॥४॥

7 अनाथ अनाथ म्हणती मातें । अनाथनाथ म्हणती तूतें ॥१॥  
आपुलें ब्रीद साच करी । येक वेळा भेटी दे गा मुरारी ॥२॥ पतित  
पतित म्हणती मातें । पतितपावन म्हणती तूतें ॥३॥ नामा म्हणे ऐकें  
सुजान । नाइकसि तरि लाज कवणा ॥४॥

8 अनाथाचा नाथ दीनाचा दयाळ । भक्तांचा कृपाळ पांडुरंग  
॥१॥ ये गा तूं विठ्ठला माझिया माहेरा । कृपेच्या सागरा पांडुरंगा  
॥२॥ वर्णिती पुराणें न करीं लाजिरवाणें । बोलती वचनें

सनकादिक ॥३॥ कृपेचा सागरू कैवल्यउदारू । रखुमाईचा वरू  
पांडुरंग ॥४॥ पुंडलिकाचे भेटी अससी वाळवंटीं । हात ठेवुनि कटीं  
विटेवरी ॥५॥ भक्तिलागीम कैसा उभा असे तिष्ठत । असे वाट  
पहात भीमातीरीं ॥६॥ येऊनी जन्मासी पाहावी पंढरी । तेणें  
भवसागरीं तरसील ॥७॥ नामा म्हणे मज हरीचा विश्वास । जालों  
असे दास जन्मोजन्मीं ॥८॥

9 अनाथाचा नाथ भक्तांचा कैवारी । पुराणीं हे थोरी ऐकियली  
॥१॥ ऐकोनियां कीर्ति आलों तुजपाशीं । निवारी दुःखासी  
केशिराजा ॥२॥ त्रितापें तापलें दुःखें आहाळलों । कासाविस जालों  
दायासिंधू ॥३॥ तुजवीण आतां कोणातें मी सांगूं । तोडि हा उद्वेगु  
नारारणा ॥४॥ नामा म्हणे आतां नको पाहूं अंत । उद्धरीं त्वरित  
पांडुरंगा ॥५॥

10 अनाथासी साह्य होसी नारायणा । करुणावचना बोलविसी  
॥१॥ पांडुरंगा कृपा करीं मजवरी । पामर उद्धरीं पाहतांची ॥२॥  
गणिकें सत्वर मोक्षपद देसी । उपमन्यु बाळासी क्षीरसिंधु ॥३॥  
नामा म्हणे याति विचारसी । कण्य घरीं खासी विदुराच्या ॥४॥

11 अपत्याचें हित किजे त्या जनकें । जरी वेडें मुकें जालें देख  
॥१॥ तैसें मी पोसणें तुझें जिवलग । अंतरींची सांग खूण कांहीं  
॥२॥ राखीन मी नांव तुझें सर्वभावें । चित्त वित्त बळी देईन पायीं  
॥३॥ जरी दैवहीन म्हणसी मजला । तरी लाज कवणाला म्हणे  
नामा ॥४॥

12 अपराधाच्या कोडी हीच माझी जोडी । पावनत्व प्रौढी नाम  
तुझें ॥१॥ द्रौपदी संकटीं वस्त्रें पुरविलीं । धांवा त्वां घेतली गजेद्रासी  
॥२॥ उपमन्यालागीं आळी पुराविली । अढळपदीं दिधली वस्ती ध्रुवा  
॥३॥ नामा म्हणे करा करुणा केशवा । तूं माझा विसावा पांडुरंगा  
॥४॥

13 अपराधाच्या कोडी हेचि माझी जोडी । पतितपावन प्रौढी  
तुझी देवा ॥१॥ माझिया निदैवें ऐसेंचि घडलें । तूं तंव आपुलें न  
संडिसी ॥२॥ सहस्र अपराध घालीं माझें पोटी । तारीं जगजेठी  
नामा म्हणे ॥३॥

14 अमृताहुनि गोड नाम तुझें देवा । मन माझें केशवा कां वा  
नेघे ॥१॥ सांग पंढरिराया काय करूं यासी । कां रूप ध्यानासि न  
ये तुझें ॥२॥ कीर्तनीं बैसतां निद्रें नागविलें । मन हें भुललें  
विषयसुखा ॥३॥ हरिदास गर्जती हरिनामाच्या कीर्ति । न ये माझ्या  
चिर्ती नामा म्हणे ॥४॥

15 अवघाचि संसार करीन सुखाचा । जरी जाला दुःखाचा दुर्धर  
हा ॥१॥ विठोबाचें नाम गाईन मनोभावे । चित्त तेणें नांवें सुख पावे  
॥२॥ इंद्रियांचें कोड सर्वस्वें पुरती । मनाचे मावळती मनोधर्म ॥३॥  
श्रवणीं श्रवणा नामाचा प्रबंधा । नाइकें स्तुतिनिंदा दुर्जनाची ॥४॥  
कुंडलें मंडित श्रीमुख निर्मळ । पाहतां हे डोळे निवती माझे ॥५॥  
विटेसहित चरण धरीन मस्तकीं । तेणें तनु सुखी होईल माझी ॥६॥  
संतसमागमें नाचेन रंगणीं । तेणें होईल धुणी त्रिविध तापा ॥७॥  
नामा म्हणे सर्व सुखाचा सोईरा । न विसंवे दातारा क्षणभरी ॥८॥

16 असोनि न दिसे लौकिक वेव्हरीं । ऐसा तूं अंतरीं लपवीं मज  
॥१॥ परि तुझे पायीं माझें अनुसंधान । वरी प्रेमाजीवन देई देवा  
॥२॥ मनाचिया वृत्ति आड तूं राहोनि । झेंपावती झणीं कामक्रोध  
॥३॥ नामा म्हणे ऐसें पाळिसी तूं मातें । मी जीवें तूतें न विसवें  
॥४॥

17 आतां माझी चिंता तुज नारायणा । रुक्मिणीरमणा वासुदेवा  
॥१॥ द्रौपदी संकटीं वस्त्रें पुरविलीं । धांव त्वां घेतली गजेंद्रासी  
॥२॥ उपमन्या आळी तुवां पुरविली । अढळपदीं दिल्ली वस्ति धरुवा

॥३॥ नामा म्हणे करा करुणा केशवा । तूं माझा विसावा पांडुरंगा  
॥४॥

18 आतां होणार तें होवो पंढरीनाथा । न सोडी सर्वथा चरण  
तुझे ॥१॥ हृदयीं तुझें ध्यान वाचे जपें नाम । हाचि नित्यनेम सर्व  
माझा ॥२॥ आम्हीं तुझी देवा धरियेली कांस । न करी उदास  
पांडुरंगा ॥३॥ नामा म्हणे देवा भक्तजनवत्सला । क्षण जीवावेगळा  
न करी मज ॥४॥

19 आधींच मी लटिका वरी लटिकी तुझी माया । ऐसें हें कासया  
पाहसी देवा ॥१॥ जाणतां नेणतां नाम तुझें देवा । गाईन केशवा  
आवडीनें ॥२॥ विषयीं आसक्त भ्रांत माझें मन । कैसें तुझें भजन  
घडेल मज ॥३॥ नामा म्हणे आतां जाणसी तें करीं । पतितपावन  
हरि नाम तुझें ॥४॥

20 आपुले रूपीं मज लपवीं निरंतरीं । समाये भीतरिं आड राहे  
॥१॥ परि तुज मज असावा संबादू । भ्रांति मायाबाधु करी ॥२॥  
काम क्रोध लोभ दंभ मद मछर । हे वैरी अपार मारी माझे ॥३॥  
नामा म्हणे आम्हीं जन्माजन्मांतरिंचे । पोसणें घरींचे सदा तुझें ॥४॥

21 आम्हां सांपड्लें वर्म । करुं भागवतधर्म ॥१॥ अवतार हा  
भेटला । बोलूं चालूं हा विसरला ॥२॥ अरे हा भावाचा अलंघट ।  
सांडुनि आलासे बैकुंठ ॥३॥ संतसंगतीं साधावा । धरूनि हृदयीं  
बांधावा ॥४॥ नामा म्हणे केउता जाय । आमुचा गळा त्याचे पाय  
॥५॥

22 आम्हांपासीं काय मागसी तूं देवा । नाहीं भक्तिभाव भांडवल  
॥१॥ भांडवल गांठीं देखोनि साचारा । सुदाम्याची फार पाठ घेसी  
॥२॥ घेसी सोडुनियां पोहे मुठीभरा । हिडसावल्या करा नामा म्हणे  
॥३॥

23 आम्ही काय जाणो तुझा अंत पार । होसी तूं साचार  
निवारिता ॥१॥ बहु अपराधी जाण यातिहीन । पतितपावन पांडुरंगा  
॥२॥ नामा म्हणे ऐसा पाताकी पामर । करिसी उद्धार साच ब्रीद  
॥३॥

24 आम्ही काय जाणों तुझा अंतपार । होसी निरंतर निवारिता  
॥१॥ बहु अपराधी जाणा यातिहीन । पतितपावना तुम्ही देवा ॥२॥  
नामा म्हणे ऐसा पातकी पामर । करिसी उद्दारा साच ब्रीदे ॥३॥

25 आम्ही तुझे असों एकचि त्या बोधें । नित्य परमानंदें  
वोसंडित ॥१॥ विठ्ठलचि घ्यावा विठ्ठचि गावा । विठ्ठचि पहावा  
सर्वाभूतीं ॥२॥ या परतें सुख न दिसे सर्वथा । कल्पकोटि येतां  
गर्भवास ॥३॥ नामा म्हणे चितीं विठ्ठलांचें रूप । संकल्प विकल्प  
मावळले ॥४॥

26 आम्ही शरणागत परि सर्वस्वें उदार । भक्तीचे सागर  
सत्त्वशील ॥१॥ काय वाचा मनें अर्थ संपत्ति धन । दिधलें तुजलागुन  
पांडुरंगा ॥२॥ आम्हां ऐसें चित्त तुम्हां कैचें देव । हा बडिवा केशवा  
न बोलावा ॥३॥ सत्त्वाचा सुभट बळि चक्रवर्तित । पहा केवढी  
ख्याति केली तेणें ॥४॥ त्रिभुवनीचें बैभव जोडिलें ज्या लागुनि । तें  
शरीर तुझ्या चरणीं समर्पियेलें ॥५॥ रावणा ऐसा बंधु सांडूनि सधर  
। ओळंगति परिवारा ब्रह्मादिकां ॥६॥ तें सांडोनि एकसरा आलासे  
धांवत । जाला शरणागत बिभीषण ॥७॥ हिरण्यकश्यपें तुझ्या वैर  
संबंधें । पाहे त्या प्रल्हादा गांजियेलें ॥८॥ अजगर कुंजर करितां  
विषपाना । परि तुझें स्मारण न संडीच ॥९॥ पति पुत्र स्नेह सांडोनि  
गोपिका । रासक्रीडे देखा भाळलिया ॥१०॥ एकीं तुझें ध्यान करितां  
त्यजिले प्राण । सांग ऐसें निर्वाण कवणें केलें ॥११॥ ऐसे मागें पुढें  
जाले असंख्यात । भक्तभागवत सखे माझे ॥१२॥ त्यांचिनि सरता  
झालासी त्रिभुवनीं । विचारी आपुल्या मनीं पांडुरंगे ॥१३॥ केलें  
उच्चारणें बोलतां लाजिरवाणें । हांसती पिसुणें संसारींची ॥१४॥

नामा म्हणे केशवा अहो विरोमणी । निकुरा जाला झणीं मायबापा ॥१५॥

27 आम्हीं शरणागतीं केलासी सरता । येरहवीं अनंता कोण जाणे ॥१॥ वेदशास्त्र पुराणीं उबगोनि सांडिलासी । तो तूं आम्हीं धरिलासे हृदयकमळीं ॥२॥ चतुरा शिरोमणी अहो केशिराजा । अंगीकार तुझा केला आम्हीं ॥३॥ सहस्त्र नामें जरी जालासि संपन्न । तरी हेंहि भूषण आमुचेंचि ॥४॥ येरहवीं त्या नामाची कवण जाणे सीमा । पाहें मेघश्यामा विचारोनि ॥५॥ होतासी क्षीरसागरीं अनाथाचे परी । लक्ष्मी तेथें करी चरणसेवा ॥६॥ तेहि तंव जाण आमुची जननी । तूं तियेवांचोनि शोभसी कैसा ॥७॥ तुज नाहीज नाम रूप जाति कूळ । अनादीचें मूळ म्हणती तुज ॥८॥ आम्ही भक्त तरी तूं भक्तवत्सल । ऐसा प्रगट बोल जगामार्जी ॥९॥ ऐसि आमुचेनि भोगिसी थोरीव । अमुचा जीवभाव तुझे पायीं ॥१०॥ नामा म्हणे केशवा जरि होसी जाणता । या बोला उचिता प्रेम देई ॥११॥

28 आम्हीं शरणागतीं सांडिली वासना । ते त्वां नारायणा अंगिकारिली ॥१॥ म्हणोनि प्रसन्न व्हावया आमुतें । वोसारल्या चित्तें चालविसी ॥२॥ अज्ञान बाळकु ठकविला धुरू । तैसा मी अधिरू नव्हे जाण ॥३॥ लंकापति केला तुवां बिभीषण । झालासी उत्तीर्ण वाचाऋणें ॥४॥ उपमन्यें घेतला दुधाचाचि छंद । तैसा बुद्धिभेद नव्हे जाण ॥५॥ नामा म्हणे तैसा नव्हे मी अज्ञा । माग तुज देईन शरीर अवघें ॥६॥

29 आशा तृष्णा व्याघ्र देखोनियां डोळा । जालेंसे व्याकुळ चित्त माझें ॥१॥ पावें गा विठोबा पावेंज गा विठोबा । पावें गा विठोबा मायबापा ॥२॥ तूं भक्तकैवारी कृपाळुवा हरि । येई गा झडकरी देवराया ॥३॥ नामा म्हणे आन नाहीं तुजवांचोनि । जनक जननी केशिराजा ॥४॥



30 आशा मनिषा तृष्णा लागलीसे पाठीं । धांव जगजेठी स्वामी  
माझ्या ॥१॥ गेलासि केउता वाढिलें दुश्चिता । अगा कृपावंता  
स्वामी माझ्या ॥२॥ नामा म्हणे मज नाहीं कोण गत । तारिसी  
अनंत स्वामी माझ्या ॥३॥

31 आसनीं शयनीं आठवीं अनुदिनीं । नित्य समाधानीं रूप तुझें  
॥१॥ काम धाम कांहीं नलगे माझ्या चित्तीं । न देखे विश्रांति  
तुजविण ॥२॥ तापत्रय ओणवा लागला चहूंकडे । न देखें उघडे  
तुजविण ॥३॥ तुजविण तें जिवलग दुजें कोण होईल । तें माझें  
निवारील उद्वेग हे ॥४॥ कृपेचा सागरू त्रिभुवनीं उदारू । न करी  
अव्हेरू अनाथाचा ॥५॥ नामा म्हणे केशवा आस माझी पुरवी ।  
पाउलें दाखवी एक वेळां ॥६॥

32 आसनीं शयनीं भोजनीं गमनीं । तुझे पाय दोन्ही दावी मज  
॥१॥ संसार कल्मष समूळ छेदिसी । दावीं अर्हनिशीं पाय मज ॥२॥  
हरी ध्यानीं मनीं भक्तां तूं परेशा । अनाथ कोंवसा गोंवळियां ॥३॥  
नामा म्हणे नाम ऐकों सर्वोत्तमा । संसारींच्या श्रमा वारीं देवा ॥४॥

33 इलुसाचि प्रपंच परि हा लटिकाअ । तेणें तुज व्यापका  
झांकियलें ॥१॥ ऐसियाचा मज घालोनियां खेवा । स्वामिद्रोहि देवा  
करिसी मज ॥२॥ मेरुचिया गळा बांधोनि मशक । पाहसि कौतुक  
अनाथनाथा ॥३॥ नामा म्हणे देवा कळली तुझी माव । माझा मी  
उपाव करीन आतां ॥४॥

34 उडाली पक्षिणी गेली अंतराळीं । चित्त बाळाजवळी ठेवूनियां  
॥१॥ तैसें माझें मन राहो कां ईश्वरीम । मग सुखें संसारीं असेना  
का ॥२॥ धेनु चरे वनीं वच्छ असे घरीं । चित्त वच्छावरी ठेवूनियां  
॥४॥ विष्णुदास नामा विनवी परोपरी । हें प्रेम श्रीहरी द्यावें मज  
॥५॥

35 उदार कृपाळ सांगशील जना । तरी कां रावणा मारियेलें  
 ॥१॥ नित्यानित्य पूजा सिरकमळीं करी । तेणें तुझें हरी काय केलें  
 ॥२॥ किती बडिवार सांगसील वायां । ठावा पंढरिराया आहसी  
 आम्हां ॥३॥ कर्णा ऐसा वीर झूंझार उदार । त्यासी त्वां जर्जर केलें  
 बाणीं ॥४॥ पाडिलें भूमीसी न येचि करुणा । त्याचे नारायना  
 पाडिले दांत ॥५॥ श्रिययाळ बापुडें सात्विक निर्वाणीं । खादलें  
 कापोनी याचें पोर ॥६॥ ऐसा कठिण कोण होईल दुसरा ।  
 कांडियेलें शिरा उखळामार्जीं ॥७॥ शिवी चक्रवर्ती करिताम यज्ञयाग  
 । कापिलें त्याचें अंग ठायीं ठायीं ॥८॥ जाचोनियां प्राण घेतला  
 तयाचा । काय सांगसी वाचा बडिवार ॥९॥ हरिश्चंद्राचें राज्य  
 घेऊनियां सर्व । विकले त्याचे जीव डोंबाघरीं ॥१०॥ बहुतचि श्रम  
 दिधलें तयासि । परी तो सत्वासि ढळेचिना ॥११॥ पाडिला विघड  
 नळादमयंतीं । ऐसी कृपामूर्ति बुद्धि तुझी ॥१२॥ आणिक तुझी  
 कीर्ति सांगावी ती किती । केली ते फजिती माउशीची ॥१३॥  
 मारियेला मामा सखा पुरुषोत्तमा । नामा म्हणे सीमा फार केली  
 ॥१४॥

36 उदारांचा राणा म्हणविसी आपणां । सांग त्वां कवणां काय  
 दिल्लें ॥१॥ उचिता उचित भजसी पंढरीनाथा । न बोलों सर्वथा वर्में  
 तुझीं ॥२॥ वर्में तुझीं कांहीं बोलेन मी आतां । क्षमा पंढरीनाथा करी  
 बापा ॥३॥ न घेतां न देसी आपुलेंहि कोण । प्रौढी नारायणा न  
 बोलावी ॥४॥ बाळमित्र सुदामा विपत्तीं पिडला । तो भेटावया  
 आला तुजलागीं ॥५॥ त्याचें मुष्टिपोहेसाठीं मन केलें आसट । मग  
 दिलें उत्कृष्ट भाग्य तया ॥६॥ छळावया पांडव दुर्वास पातला ।  
 द्रौपदीनें केला धांवा तुझा ॥७॥ गेली वृंदावना केली प्रदक्षेना ।  
 आळविला कान्हा द्वारकेचा ॥८॥ आळवी पांचाळी येर बा वनमाळी  
 । राख ये काळीं सत्त्व माझे ॥९॥ येवढिया आकांतीं घेऊनि  
 भाजीपान । मग दिलें अन्न ऋषिलागीं ॥१०॥ बिभीषणा दिधलि  
 सुवर्णाची नगरी । हे कीर्ति तुझी हरि वाखाणित्ती ॥११॥ वैरियाचें  
 घर भेदें त्वां घेतलें । त्याचें त्यासी दिधलें नवल काया ॥१२॥ धरुवा

आणि प्रल्हाद अंबऋषि नारद । हरिश्चंद्र रुक्मांगद आदि करुनी  
 ॥१३॥ त्याचें सेवाऋण घेऊनि अपार । मग त्या देशी वर  
 अनिर्वाच्या ॥१४॥ एकाचि शरीरसंपत्ति आणि वित्त । एकाचें तें  
 चित्त हिरोनि घेसी ॥१५॥ मग तया देशी आपुलें तूं पद । जगदानी  
 हें ब्रीद मिरविसी ॥१६॥ माझें सर्वस्व घेई तुझें नको कांहीं ।  
 मनोरथाची नाहीं चाड मज ॥१७॥ नामा म्हणे केशवा  
 जन्मजन्मांतरीं । ऋणी करिन हरी ऋणें सेवा ॥१८॥

37 ऐशा विचारें समाधान करीं । गोविंद श्रीहरी नारायन ॥१॥  
 सर्वकाळ ऐसी वदो ही वैखरी । आणि अंतरीं नाठवावें ॥२॥  
 आणिकासी गुज न बोले वदन । वदो नारायन सर्वकाळ ॥३॥  
 रामकृष्ण माझ्या शेषाचें स्तवन । शास्त्रेंहि पुराणें भाट ज्यांचीं ॥४॥  
 नामा म्हणे आतां ऐसें करी देवा । हृदयीं केशवा राहे माझ्या ॥५॥

38 ऐसी चाल नाहीं कोठें । नमस्कारा आधीं भेटे ॥१॥ मायबापा  
 निर्विकारीं । सखा नांदतो पंढरीं ॥२॥ देव भक्तपण । नाहीं नाहीं  
 त्यासी आण ॥३॥ नामा म्हणे आधीं भेटी । मग चरणां घालीन  
 मिठी ॥४॥

39 ऐसें माझें मना येतें पंढरीनाथा । न सोडी सर्बथा चरण तुझे  
 ॥१॥ यासि काय करूं सांगा जी गोपाळा । कां स्नेह लावियेला  
 पूर्वींहुनी ॥२॥ हृदयीं चित्तवृत्ति मनेंसि मिळोनी । अवधीं तुझ्या  
 चरणीं सुरवाडिलीं ॥३॥ नामा म्हणे केशवा धरिली तूझी सेवा ।  
 सुखा अनुभवा अनुभविलें ॥४॥

40 कटीं कर उभा ऐसा । पहा कैसा घरघेणा ॥१॥ माझा हिशेव  
 करी हिशेव करी । हिशेव करी केशवा ॥२॥ चौर्याशीं लक्ष जन्म  
 केली तुझी सेवा । माझें ठेवणें देईअ गा दिवा ॥३॥ नामा म्हणे मज  
 खवळिसी वायां । पिसाळलों तरी झांबेन तुझ्या पायां ॥४॥

41 कपटनाटका कल्लोळ करुणा । मजलागीं दीन होसी देवा  
॥१॥ रात्रंदिवस मज ठेवुनि जवळ । घालसी कवळ मुखामार्जी ॥२॥  
पेंद्या सुदाम्याचे करिसी कैवार । मजसी अंतर केलें आतां ॥३॥  
नामा म्हणे आम्हीं करितों बोभाट । देऊं नको भेट पांडुरंगा ॥४॥

42 कलियुगीं जन मूर्ख शून्यवृत्ति । तारिसी श्रीपति नाम घेतां  
॥१॥ परम पावना पवित्रा निर्मळा । भक्ताचा सांभाळ करीं देवा  
॥२॥ देवा तूं दयाळा जिवलगा मूर्ति । पुराणें गर्जाती वेदशास्त्रें ॥३॥  
नामा म्हणे आतां नको भागाभाग । सखा पांडुरंग स्वामी माझा  
॥४॥

43 कल्पतरुतळीं बैसलिया । कल्पिलें फळ न पविजे ॥१॥  
कामधेनु जरी दुभती । तरी उपावासीं कां मरावें ॥२॥ उगे असा उगे  
असा । होणार तें होय जाणार तें जाय ॥३॥ नामा म्हणे केशवा  
काय तुझी भीड । संता महंतां देखतां सांगेन तुझी खोड ॥४॥

44 कस्तुरीचा टिळा रेखिला कपाळीं । तेणें ते शोभली मूर्ति बरी  
॥१॥ बरवा बरवा विडुल गे बाई । वर्णावया साही शिनताती ॥२॥  
श्रीवत्सलांछन वैजयंती गळां । नेसला पाटोळा तेजःपुंज ॥३॥  
पाऊलें समान विटेवरी नीट । नामा म्हणे भेट घ्यावी त्याची ॥४॥

45 कां गा मोकलिलें माझिया विडुला । धांवा तुझा केला  
मायबापा ॥१॥ त्रितापें तापलों बहुत पोळलों । चिखलीं पडिलों  
दीनानाथा ॥२॥ यालागीं तुजला भाकितों करुणा । धांवसी निर्वाणा  
पांडुरंगा ॥३॥ नामा म्हणे देवा अनाथाच्या नाथा । रुक्माईच्या  
कांता घाली उडी ॥४॥

46 कां हो मोकलिलें कवणा निरविलें । कठिण कैसें जालें चित्त  
तुझें ॥१॥ करुणाकल्लोळणी अमृत संजीवनी । चिंतल्या निर्वाणीं  
पावें वेगीं ॥२॥ अपराधी अनाथ जरी जालें अमंगळ । करावा

सांभाळ लागे त्याचा ॥३॥ नामा म्हणे विठ्ठले आलों मी तुजपाशीं ।  
केधवां भेटसी अनाथनाथा ॥४॥

47 कांसवीची पिलीं राहाती निराळीं । दृष्टि पान्हावली सुधामय  
॥१॥ जैसा जावळूनि असेन मी दुरी । दृष्टि मजवरी असो द्यावी  
॥२॥ तान्हें वत्स घरीं वनीं धेनू चरे । परि ती हुंबरे क्षणोक्षणा ॥३॥  
नामा म्हणे सत्ता करिती निकत । भक्तांसी वैकुंठ पद देसी ॥४॥

48 काखे पान अंगणीं उभें उगें । भोजन मागें रामनाम ॥१॥  
आणिक नाहीं मज चाड । रामनाम गोड जेऊं घाला ॥२॥ आनरस  
सेवितां मंद पडिलों । तुझेंचि नामेंम रुचीस आलों ॥३॥  
इच्छाभोजनीं तूं एक दाता । नामा विनवी पंढरीनाथा ॥४॥

49 कागदीचें वित्त वेश्येसी दिधलें । तैसें आम्हां केलें नारायणें  
॥१॥ जोडोनियां हस्त केलें मढयापाशीं । तैसें तूं मजशीं केलेंज देवा  
॥२॥ कडू भोपळयाचा कोणता उपयोग । तैसें पांडुरंगें केलें जाण  
॥३॥ नामा म्हणे ऐसें करूं नको देवा । समागम व्हावा पायांसवें  
॥४॥

50 काय अपराध पाहसी कोणाचे । धांवें भावकांचे कामकाजीं  
॥१॥ काय केशिराजा वाणूंज मी दुबळें । शरणागता लळे पुरविशी  
॥२॥ पतितपावन ब्रीद चराचरीं । तेथें मी भिकारी कोणीकडे ॥३॥  
नामा म्हणे तूंचि करिशी उद्धार । मज भ्याग्या पार नाहीं देवा ॥४॥

51 काय आम्हापाशीं आहे धन वित्त । दान तें उचित देऊं काय  
॥१॥ देतां घेतां आम्हां पुरे पुरे जालें । संगतीं त्यागिलें भिवोनियां  
॥२॥ काय वाणूं गुण भिकरपणाची । होसी पंढरीची नामनौका  
॥३॥ नामा म्हणे पुढें दाखवी मारग । आम्ही तुज मागें येऊं सुखें  
॥४॥

52 काय करुं आतां देवा विश्वंभरा । मजलागीं थारा नाहीं कोठें  
॥१॥ उबगति सोयरीं धायरीं समस्त । कय करुं अंत पाहसी माझा  
॥२॥ तूंचि मातापिता गुरुबंधू होसी । जाऊं मी कोणासी शरण  
आतां ॥३॥ पारीं थारा मागे नाम्याची विनंति । चित्त द्या श्रीपति  
आतां वेगे ॥४॥

53 काय केलें मागें कोणाचें तूं बरें । शेवटीं वान्हरें संग करी तें  
॥१॥ संगें करूनियां हिंडे रानोरान । दशरथा खूण चुकविसी ॥२॥  
काय काय तरी सांगों तुज गुण । भिल्लिणीची आण सत्य मनीं  
॥३॥ सत्य मानी वाळी वशिष्ठासहित । नामा म्हणे मात ही पुरातन  
॥४॥

54 काय गुण दोष माझे विचारिसी । आहे मी तों राशी  
अपराधांची ॥१॥ अंगुष्ठापासोनी मस्तकापर्यंत । अखंड दुश्चित  
आचरलों ॥२॥ स्वप्नीं देवा तुझी नाहीं घडली भक्ति । पुससी  
विरक्ति कोठुनियां ॥३॥ तूंची माझा गुरु तूंची तारी स्वामी । सकळ  
अंतर्यामीं गाऊं तुज ॥४॥ नामा म्हणे माझें चुकवीं जन्ममरण ।  
नको करूं शीण पांडुरंगा ॥५॥

55 काय गुणदोष आणितोसी मनाअ । नको नारायणा  
अभक्तची ॥१॥ शरीरसंबंधा सुचती अंतरें । काय म्यां पामरें  
आवरावें ॥२॥ नामा म्हणे मज नागविसी दातारा । नको बा अंतरा  
पाहों अंत ॥३॥

56 काय तुज देवा आलें थोरपण । दाविसी कृपण उणें पुरें ॥१॥  
पुरे आतां सांगों नको बा श्रीहरी । गोकुळाभीतरीम खेळ मांडी ॥२॥  
हलाहल शांत करी तत्क्षण । अमृतजीवन नाम तुझें ॥३॥ तुझें नाम  
सर्व सदा गोपाळासी । नामा म्हणे यासी काय जालें ॥४॥

57 काय थोरपणा मिरविसी व्यर्था । खोटेपणा स्वार्थ कळों ॥१॥  
हिता अनहिता केले आपस्वार्थ । वचन यथार्थ बोल आतां ॥२॥  
होसी कालिमार्जी कलिसारिखाची । भोळया भाविकाच्या  
भक्तिकाजा ॥३॥ नामा म्हणे माळ घातिली स्वहस्तें । करितोसि  
दंडवत निमित्यासी ॥४॥

58 काय पांडुरंगा सांग म्यां करावें । शरण कोणा जावें  
तुम्हांविण ॥१॥ वाट पाहतांना भागले लोचन । कठिणच मन केलें  
तुवां ॥२॥ ऐकिली म्यां कानीं कीर्ति तुझी देवा । उठलासे हेवा  
त्याचि गुणें ॥३॥ अनाथ अन्यायी काय मी करीन । दयावंत खूण  
सांगसी तूं ॥४॥ नामा म्हणे आस पूर्ण कीजे देवा । रूपडें दाखवा  
नेटें पाटें ॥५॥

59 काया कर पै फुटों नेदी । टाळ विंडी वाहिन खांदीं ॥१॥ तूं  
बा माझा तूं बा माझा । तूं बा माझा केशिराजा ॥२॥ आळवणीच  
तूं बा वाचे । तेणें छंदें पेंधा नाचे ॥३॥ तूं बा माझा मी दास तुझा ।  
विनवितो नामा केशिराजा ॥४॥

60 काया मनें वाचा नेणों भक्तिभाव । करिसी उपाव केशिराजा  
॥१॥ थोरपणासाठीं मन घे हव्यासु । मी तो कासाविसु होय देवा  
॥२॥ सर्वाभूतांमार्जी समत्वे दिससी । नामा म्हणे ऐसी दावी लीला  
॥३॥

61 किती देवा तुला यावें काकुलती । काय या संचितीं लिहिलें  
असे ॥१॥ केली कांहो सांडी माझी हृषिकेशी । आम्ही कोणापाशीं  
तोंड वासूं ॥२॥ ब्रीदाचा तोडर गर्जे त्रिभुवनीं । तूंचि एक धनी  
त्रैलोक्याचा ॥३॥ समूळ घेतला पृथ्वीचा भारा । माझाचि जोजार  
काय तुला ॥४॥ नको पाहूं अंत पांडुरंगे आई । नामा विठोपायीं  
मिठी घाली ॥५॥

62 कीटकीतें भयें स्वयें भुंगी ध्यातां । तैसा तूं अनंता करी आतां  
॥१॥ भजनें पाठविलें श्रीहरिरूपासी । नेतो वैकुंठासी नारायण ॥२॥  
नाम नारायण अंती उद्धारक । नामा म्हणे देख भाक माझी ॥३॥

63 कृपणाचें धन असे भूमि आंत । तेथें जाय चित्त जेथें धन  
॥१॥ ऐसी मज देवा लावावी हे सवे । हेंचि मज द्यावें पांडुरंगा ॥२॥  
जेथें जेथें मन जाईल हें माझें । तेथें तेथें तुझें रूप भासे ॥३॥ नामा  
म्हणे मी सर्वांपरी अज्ञान । विनवी आस करून पांडुरंगा ॥४॥

64 कृपा करोनि त्वां मज प्रसना व्हावें । आणि म्यां मागावें  
बुद्धिज्ञान ॥१॥ ऐसी भुली मज न घालीं पांडुरंगा । बिघड संत्संगा  
न करीं मज ॥२॥ मोक्षासी साधन एका ते उपाधी । दाखवुनि  
बुद्धिभ्रंश केलें ॥३॥ एका पुत्र कलत्र राज्यचा संभ्रम । दावोनी  
दुर्गम भ्रम केला ॥४॥ नामा म्हणे तुझ्या प्रेमालागीं भक्ति । घेतली  
म्यां सुतीं जन्ममरणें ॥५॥

65 कृपावंत समर्थ म्हणूनि करी आर्त । येईन सांवरत पांडुरंगे  
॥१॥ मज कां विसंबली विठ्ठल माउली । तनु तृषावली जीवनेंविण  
॥२॥ तूं माझें जीवन नाम जनार्दन । हृदयीं भरी पूर्ण प्रेम्बरस ॥३॥  
अमृताच्या करेंज कांसवीच्या भरें । कुरवाळीं त्वरें देह माझा ॥४॥  
पूर्ण पान्हा देई निववीं हृदयीं । येई वो कान्हाई सांवळिये ॥५॥  
नामा म्हणे पावे जीवा शीण न साहे । वेगीं लवलाहे पाजी पान्हा  
॥६॥

66 केशवचरणीं मनें दिली बुडी । इंद्रियें बापुडीं धांवती पाठीं  
॥१॥ संसार संभ्रम नको सुखलेश । भातुकें सरिसें पाठविसी ॥२॥  
जन्मजन्मांतरीं जाणावें कवणें । नेणोनि भोगणें कवणें स्वामी ॥३॥  
नामा म्हणे केशवे भक्तवत्सले । आम्हांसि वेगळे होऊं नका ॥४॥



67 कैसा पांडुरंगा करावा विचार । सांग बा विर्धार साक्षरूपा  
॥१॥ काय आलें देवा कैचें थोरपण । आकारासि कोणी आणियलें  
॥२॥ आणियलें आतां आपणासारिखें । गोपिकांसी रूपें दावी नाना  
॥३॥ काय जीवेंभावे सकाळां संमता । सगुण अनंत म्हणे नामा  
॥४॥

68 कोण होईल आत्मज्ञानी । जो बा राहे त्याच्या ध्यानीं ॥१॥  
मज तो चरणांची आवडी । जन्मोजन्मीं मी न सोडी ॥२॥ होईल  
सिद्धीचा साधक । त्यासी देई स्वर्गसुखा ॥३॥ कोण होईल देहातीत  
। त्यासी करी संगरहित ॥४॥ नामा म्हणे जीवें साठीं । तुज मज  
जन्में पडिली गांठी ॥५॥

69 क्रिया कर्म धर्म तूंचि होसी माझे । राखेन मी तुझें द्वार देवा  
॥१॥ मज पाळीसी तैसा पाळीं दीनानाथा । न सोडीं सर्वथा नाम  
तुझें ॥२॥ गाईन तुझें नाम हृदयीं धरुनि प्रेम । हाचि नित्य नेम सर्व  
माझा ॥३॥ नामा म्हणे केशवा सुखाच्या सागरा । तूं आम्हां सोईरा  
आदिअंतीं ॥४॥

70 गरुडावरी हरि बैसोनियां यावें । आम्हांसि रक्षावें दीनबंधू  
॥१॥ अच्युता केशवा मुकुंदा मुरारी । येई लवकरी नारायणा ॥२॥  
ऐकोनियां धांवा धांवला अनंत । उभा गरुडासहित मागे पुढें ॥३॥  
वैजयंती माळा किरीट कुंडलें । नामयानें केलें लिंबलोण ॥४॥

71 गाणीं मी गाईलों भाटीं वाखाणिलों । जन्मोनियां जालों दास  
तुझा ॥१॥ आतां माझी लाज राखें नारायणा । झणीं केविलवाणा  
दिसों देसी ॥२॥ माये दुर्हाविलों मोहें मोकलिलों । सोये पै चुकलों  
संसाराची ॥३॥ आपवर्गि सांडिलों प्रवृत्ती दंडिलों । मीपना मुकलों  
मायबापा ॥५॥ नामा म्हणे तुझ्या चरणाची आवडी । लागली न  
सोडी चित्त माझें ॥६॥

72 गुण दोष माझे पाहों नको आतां । तारिसी अनंता मज आतां  
॥१॥ अगाध महिमा काय वानूं हरी । गोकुळाभीतरीं गाई राखी  
॥२॥ अंबऋषीसाठीं जन्म सोशिले । महत्त्वाचे केले हूड स्वयें  
॥३॥ नामा म्हणे तुझे नामाचेनि बळ । प्रसादें केवळ लाधलों मी  
॥४॥

73 घालूनि आसन साधिला पवन । घेतलें जीवन अंतरिक्षीं ॥१॥  
पराहस्तें तृप्ति नव्हे जी दातारा । कृपा करुणा करुणा करा  
केशिराजा ॥२॥ जीवाचें जीवन तूं सर्वाचें कारण । धांव मजालागुन  
केशिराजा ॥३॥ अनाथाचा नाथ हेंज ब्रीद साचार । झणें माझा  
अव्हेर करिसी देवा ॥४॥ विष्णुदास नामा अंकियेला तुझा । विनवी  
केशिराजा प्रेमसुखें ॥५॥

74 चोरा ओढोनियां नेईजे जें शुळीं । चालतां पाउलीं मृत्यु जैसा  
॥१॥ तैसी परी मज जाली नारायणा । दिवसेंदिवस उणा होत असे  
॥२॥ वृक्षाचिये मुळीं घालितां कुरहाडी । वेंचे तैसी घडी आयुष्याची  
॥३॥ नामा म्हणे हेंही लहरीचें जल । आटत सकळ भानुतेजें ॥४॥

75 छंदिस्त हें मन माझें पंढरिनाथा । न सोडीं सर्वथा पाय तुझे  
॥१॥ यासि काय करूं सांगा जी विठ्ठला । स्नेह कां लाविला  
पूर्वीहूनि ॥२॥ कांसवीचीं पिलीं सोडोनि निराळीं । दृष्टि पान्हाइलिं  
अमृतमय ॥३॥ तैस मी जवळुनि असेन पै दुरी । दृष्टि मजवरी  
असों द्यावी ॥४॥ तान्हे वळ घरीं धेनु चरे वनीं । हंबरे क्षनक्षनां  
परतोनि ॥५॥ नामा म्हणे देवा सलगी करीं निकट । झणें मज  
विकुंठह पद देसी ॥६॥

76 जगदानिया हें ब्रीद आहे जगीं । तें आजि मजलागीं काय  
जालें ॥१॥ मज पाहतां विसरू पडिला त्या नामाचा । कीं तुज  
आमुचा वीट आला ॥२॥ सुजाणाच्या राया परिसें केशिराजा ।  
भक्ताचिया काजा लाजों नको ॥३॥ भक्तकाजकैवारी हें ब्रीद

चराचरीं । तें ठेविलें क्षीरसागरीं लक्ष्मीपाशीं ॥४॥ मज पाहतां  
अभिलाष धरिला मानसीं । मग तूं हषिकेशी विसरलासी ॥५॥  
दीनानाथ ऐसें नाम बहुतांसी वांटिलें । निर्गुण तें उरलें तुजपाशीं  
॥६॥ म्हणोनि केशिराजा विसरलासी आम्हां । विनवितसे नामा  
विष्णुदासा ॥७॥

77 जगात्रजीवना अगा नारायणा । कां नये करुणा दासाची हे  
॥१॥ अच्युता केशवा ये गा दीनानाथा । सर्वज्ञ समर्था कृपामूर्ति  
॥२॥ चिद्धना चिद्रूपा विरंचीच्या बापा । करावी जी कृपा  
सर्वाभूती ॥३॥ तुझें म्हणविलें उपेक्षिती जरी । नामा म्हणे हरी ब्रीद  
काय ॥४॥

78 जननिये जिवलगे येवो पांडुरंगे । शिणलों भेटि दे गे एक  
वेळां ॥१॥ त्राहे त्राहे त्राहे कृपादृष्टीं पाहे । येऊनियां राहे  
हृदयामार्जी ॥२॥ वासनेच्या संगें शिणलें माझें चित्त । विषयाचे  
आघात पडती वरी ॥३॥ नाहीं तुझी सेवा केली मनोधर्म । संसार  
संभ्रमं भ्रान्त सदा ॥४॥ नाहीं तुझें नाम गाईलें आवडी । वाळली  
कुर्वडी त्रिविधतापें ॥५॥ नामा म्हणे आई धांवें लवलाही । बुडतों  
चिंताडोहीं तारी मज ॥६॥

79 जन्ममरणाचें भय मज दाविसी । तें म्यां हषिकेशी  
अंगिकारलें ॥१॥ आतां माझी चिंता तुज कां पंढरिनाथा । असो दे  
भलभलता भलतेंच ठायीं ॥२॥ सुखदुःख भोगणें माझें मी जाणें ।  
तुज तंव भोगणें नलगे कांहीं ॥३॥ नामा म्हणे माझे हेचि मनोरथ ।  
होईन शरणागत जन्मूजन्मी ॥४॥

80 जन्मल्यापासूनि सोशिले प्रवास । वियोग पहावया जाले  
आतां ॥१॥ आतां एक करीं धावणिया धांवा । बुडतों केशवा काढीं  
मज ॥२॥ लाभ नव्हे हानि जाली भागाभाग । तूंचि पांडुरंग पुरविसी

॥३॥ नामा म्हणे ऐसें सर्वस्व रक्षिलें । पाषाण तारिले जळामाजीं  
॥४॥

81 जाणसी तें करीं कृपाळुवा हरि । लाज सर्वांपरी आहे तुज  
॥१॥ आरूष साबडें मी कांहीं नेणें वेडें । जन्मोनि सांदडें केलें तुज  
॥२॥ बहुकीर्ति ऐकिली बहुतांचे मुखीं । बहुत केले सुखी शरणागत  
॥३॥ नाहीं तुझी सेवा केली मनोभावे । लोभ दंभ गर्व भ्रांति सदा  
॥४॥ नामा म्हणे मज होताती विपत्ति । सोडवीं श्रीपति येथोनियां  
॥५॥

82 जाणीव शाहणीव बाहियेलें वोडें । तेणें चरण तुझे अंतरले  
॥१॥ मज नेणतेंचि करी मज हरी । या लौकिकाबाहेरी काढी मज  
॥२॥ तुझिया नामाचें मज लागो पिसें । देहीं देहन दिसे ऐसें करी  
॥३॥ नामा म्हणे तुज जाणसी तरी येकचि जाण । रहित कारण  
कल्पनेचें ॥४॥

83 जिवलग कोण तुजविण होईल । जें माझें जाणेल जडभारी  
॥१॥ अन्यायी अपराधी तुम्हां शरणागत । तुजविण हित कोण करी  
॥२॥ नामा म्हणे आई धावें लवलाहीं । बुडतों या डोहीं दंभाचिया  
॥३॥

84 जीव तूं प्राण तूं । आत्मा तूं गा विठ्ठला ॥१॥ जनक तूं जननी  
तूं । सोयरा तूं गग विठ्ठला ॥२॥ माझा गुरु तूं गुरुमंत्र तूं । सर्वस्व तूं  
माझें म्हणे नामा ॥३॥

85 जीवन्मुक्त केलें नामाचे गजरीं । सेवेसी अधिकारी विठोबाचे  
॥१॥ काय उतराई होउं तुज देवा । उदारा केशवा मायवापा ॥२॥  
अंतरीं देऊन प्रेमाचा जिह्वाळ । मुक्तीचा सोहळा भोगविसी ॥३॥  
नामा म्हणे वेदां न येसी अनुमाना । वर्णितां पुराणां पडियेलें ठक  
॥४॥

86 जीवन्मुक्त केलें नामाचे गजरीं । सेवेसी अधिकारी विठोबाचे  
॥१॥ काये उतराई होऊं तुज देवा । उदारा केशवा मायबापा ॥२॥  
अंतरीं देऊनि प्रेमाचा जिह्वाळा । मुक्तीचा सोहळा भोगविसी ॥३॥  
नामा म्हणे वेदां न येसी अनुमाना । वर्णितां पुराणां पडलें टक  
॥४॥

87 जें जें घडेल तें तें घडो । देह राहो अथवा पडो ॥१॥ परि मी  
न सोडी सर्वथा । तुझे पाय पंढरिनाथा ॥२॥ क्लेश होत नाना परी  
। मुखीं रामकृष्ण हरि ॥३॥ नामा म्हणे केशवातें । जें जें घडेल या  
देहातें ॥४॥

88 जेथें जेथें मन जाईल गा माझें । तेथें तेथें तुझें रूप असो  
॥१॥ ऐसी मज संवई लावीं निरंतर । जन्मजन्मांतरीं केशिराजा ॥२॥  
आपणांस काम जरूर कायसा । आतां पंढरीशा आटोपावें ॥३॥  
नामा म्हणे नको पाहों माझी लाज । संसाराचें बीज मूळ खुडी  
॥४॥

89 जैसा वृक्ष नेणे मान अपमान । तैसे ते सज्जन वर्तताती ॥१॥  
येऊनियां पूजा प्राणि जे करिती । त्याचें सुख चित्तीं तया नाहीं  
॥२॥ अथवा कोणी प्राणि येऊनि तोडिती । तयाअ न म्हणती छेदूं  
नका ॥३॥ निंदा स्तुति सम मानिती जे संत । पूर्णा धैर्यवन्त सिंधु  
ऐसे ॥४॥ नामा म्हणे त्यांची जरी होय भेटी । तरी जीव शिवा  
मिठी पडुनि जाय ॥५॥

90 ज्याचिया रे मनें देखिलें तुज । त्याची लोकलाज मावळली  
॥१॥ नाहीं तया क्रिया नाहीं तया कर्म । नाहीं वर्णाश्रम सुखदुःख  
॥२॥ नाहीं देह स्फूर्ति जाती कुळ भेद । अखंडा आनंद ऐक्यतेचा  
॥३॥ नामा म्हणे त्याचे चरणरज व्हावें । हेंचि भाग्य द्यावें  
केशिराजा ॥४॥

91 टाळ दिंडी हातीं उभा महाद्वारीं । नामा कीर्तन करी पंढरिये  
 ॥१॥ आवडीचेनि सुखें वोसंडतु प्रेमें । गातों मनोधर्में हरिचे गुण  
 ॥२॥ सांडोनि अभिमान नाचे धरोनि कान । अंतरां ध्यान विठोवाचें  
 ॥३॥ श्रीहरिची उत्तम जन्मकर्मनामें । घेतलीं त्या प्रेमें सुखरूपें  
 ॥४॥ संतांची विश्रांति ज्ञानियांचें गुज । जें कां मुक्तिबीज  
 मोक्षदानी ॥५॥ गोवर्धनधरे गोपीमनोहरे । भक्तकरुणाकरे पांडुरंगा  
 ॥६॥ सकळा मंगळनिधी पातकभंजना । हरिजगज्जीवना परमानंदा  
 ॥७॥ तूंचि एक सकळ आदिमध्यअंतीं । नित्य सुखसंपत्ति  
 सज्जनांची ॥८॥ तूंचि माझा श्रोता तूंचि माझा वक्ता । तूंचि घेता  
 देता प्रेमसुख ॥९॥ विष्णुदास नामा विनवी पुरुषोत्तमा । सोडवी  
 भवभ्रमां पासूनियां ॥१०॥

92 डोळुले सिणले पाहता वाटुली । अवस्था दाटली हृदयामार्जीं  
 ॥१॥ तूं माझी जननी सखिये सांगातिणी । विडुले धांवोनी देई क्षेम  
 ॥२॥ तूं माझी पक्षिणी मी तुझें अंडज । क्षुधें पीडिलों मज  
 विसरलीसी ॥३॥ तूं माझी कुरंगिणी मी तुझें पाडस । गुंतलें  
 भवपाश सोडी माझा ॥४॥ मी तुझें वच्छ तूं माझी गाउली ।  
 वोरसोनि घाली प्रेमपान्हा ॥५॥ नामा म्हणे माझी पुरवावी आस ।  
 पाजी तान्हुल्यास प्रेमपान्हा ॥६॥

93 तत्त्व पुसावया गेलों वेदज्ञासी । तंव भरले त्यापासीं  
 विधिनिषेध ॥१॥ तया समाधान नुपजे कदा काळीं । अहंकार बळि  
 जाला तेथेम ॥२॥ म्हणोनि तुझें नाम धरिलें शुद्धभावं । उचित  
 करावें पांडुरंगा ॥३॥ स्वरूप पुसावया गेलों शास्त्रज्ञासी । तंव भरले  
 तयापाशीं भेदाभेदा ॥४॥ एकएकाचिया न मिळती मतासी । भ्रांत  
 गर्वराशि भुलले सदा ॥५॥ पुराणिकासी पुसूं स्वरूपाची स्थिति ।  
 तंव त्यासी विश्रांति नाही कोठें ॥६॥ विषयीं ठेवुनि मन सांगति  
 ब्रह्मज्ञान । तेणें समाधान नुपजे कदा ॥७॥ हरिदासासी पुसूं  
 भक्तीच उपाव । तंव तयापाशीं भाव नाही कोठें ॥८॥ वार्चनें  
 सांगती नामाचा बडिवार । विषयीं पडीभर सदाकाळीं ॥९॥ ऐसें

विचारितां बहुत भागलों । म्हणोनि शरण आलों पांडुरंगा ॥१०॥  
भयभीत जालों संसार येरझारीं । शिणलों असें भारी तारीं मज  
॥११॥ नामा म्हणे आतां हिंडतां कष्टलों । म्हणोनि शरण आलों  
पांडुरंगा ॥१२॥

94 तपें केलीं दाटोदाटीं । थोर पुण्याचिया साठीं ॥१॥  
जन्मोजन्मींचा संकटीं । विठो तुझी जाली भेटी ॥२॥ दोन्हीं चरण  
लल्लाटीं । नामा म्हणे न सोडीं मिठी ॥३॥

95 तळियाचे पाळीं वृक्षावरी बैसुनी । कैसा चातक बोभाडतो रे  
। ताहाना फुटे परी उद्क नेघे । मेघाची वाट पाही रे ॥१॥ तैसा येई  
बा कान्हया येई बा कान्हया । जीवींच्या जीवना केशीराजा रे  
॥धृ०॥ टाळघोळ कल्लोळ नानापरीचीं वाद्यें । वाजती वोजा रे ।  
रानींच्या मयुरा नृत्या पै नये । तुजविण मेघराजा रे ॥२॥ जळाविण  
जळचर पक्षीविण पिलियासी । तैसे जालें नामयासी रे । शंखचक्र  
गदा पद्म पितांबरधारी । अद्भुनि कां न पावशी रे ॥३॥

96 तान्हेलिया जाय उदका लागोनी । पारधी देखोनी मुरडे वेगीं  
॥१॥ तैसे तुझे चरण विसरलों देवा । संसार केशवा देखोनियां ॥२॥  
तैसी परि मज जहाली जाण देवा । नामा उभा केशवा विनवितो  
॥३॥

97 तान्हेलों भुकेलों । तुझेनि नामें निवालों ॥१॥ तहान नेणें भूक  
नेणें । अखंड पारणें नामीं तुझ्या ॥२॥ अमृतलिंग केशव हा चित्तीं  
। तेणें नामया तृप्ति अखंडित ॥३॥

98 तापत्रयअग्निची जळतसे सगडी । आहाळोनि कोरडी जाली  
काया ॥१॥ केव्हां करुणाघना वोळसी अंबरीं । निवविशी नरहरी  
कृपादृष्टी ॥२॥ शोकमोहाचिया झळंबलों जाळीं । क्रोधाचे काजळीं  
पोळतसें ॥३॥ चिंतेचा वोणवा लागला चहुंकडां । प्राण होय

व्याकुळा धांव देवा ॥४॥ धांवधांव करुनाघना तुजविण । नामा  
म्हणे प्राण जातो माझा ॥५॥

99 तुज गीतीं गातां न येसी पांडुरंगा । प्रेमेंचि दडूं गा पायांपाशीं  
॥१॥ वांकडें तिकडें जैसैं आलें तैसैं । गावया उल्हास उगवला ॥२॥  
त्याचि भरें तोंडा आलें तें बोलतों । नाम मुखीं घेतों अखंडित ॥३॥  
तुझा म्हणवितों सांभाळावें देवा । नामया केशवा सर्वकाळ ॥४॥

100 तुज दिलें आतां यत्न करी याचा । जीवभाव वाचा काया  
मनं ॥१॥ भागलों दातारा शीण जाला भारी । आतां मज तारी  
अनाथासी ॥२॥ नेणताम सोसिली तयांची आटणी । नव्हतीं हीं  
कोणी कांहीं माझीं ॥३॥ वर्स नेणें दिशा हिंडती मोकाट । इंद्रिय  
सुसाट सर्व पृथ्वी ॥४॥ येरझार फेरा शिणलों सायासीं । आतां  
हृषिकेशी अंगिकारीं ॥५॥ नामा म्हणे मन इंद्रियाचें सोयी । धांव  
यासी कायी करुं आतां ॥६॥

101 तुज नेणों ग महेशा । म्हणुनि आलों गर्भवासा । अंध कूर्पी  
पडिला जैसा । रात्रिदिवसा तो नेणों ॥१॥ तुझिया नामाची सांगडी  
। देई ते न खंडी । पावेन मी पैलथडी । त्या सांगडी आधारें ॥२॥  
कामक्रोधादि जलचरीं । कासाविस जालों भारी । व्याकुळ होय  
चिंतालहरी । दुःखें भारी दाटलों ॥३॥ कल्पना वेली गुंडाळली पायीं  
। तेणें बुडें विषडोहीं । भंवतें पाहे तंव कोणहे नाहीं । मग तुज  
ध्यायीं विश्वेशा ॥४॥ मज बांधुनी कर्मदोरी । घातलें संसारा दुर्धरीं  
। मायानदीचां महापुरीम । वाहावलों गादातारा ॥५॥ ऐसा  
खेदखिन जालों बहुवस । न देखें विश्रांतीची वास । विनवी नामा  
विष्णुदास । गर्भवास पुरे आतां ॥६॥

102 तुज विकोनी घातली वोर । मज बोलतोसी ॥१॥ उच्छिष्ट  
शिदोरी घेऊनिया करीं । भक्तांचा भिकारी तूंचि एक ॥२॥ चोर



आणि शिंदळू चाळविलें गोविळें । अनंत मर्दिले दुष्टकाळ ॥३॥  
नामा म्हणे केशवा सांगेन वर्म । ऐकतां न राहे संतांचें कर्म ॥४॥

103 तुजवांचोनि कांहीं गोड न वाटे जीवा । मज दिव्य केशवा  
पाय तुझे ॥१॥ लौकिकापासुनि कधीं सोडविसी । सांग हृषिकेशी  
उघडोनि ॥२॥ तुझे पाय दिव्य तुझे पाय दिव्य । तुझे पाय दिव्य रे  
दातारा ॥३॥ नामा म्हणे जिद्धे काढीन मी रवा । तुझे पाय केशवा  
दिव्य मज ॥४॥

104 तुजविण आम्हां कोण हो पोषिता । अहो जी कृपावंता  
पंढरिराया ॥१॥ न करीं विठुला आतां लाजिरवाणें । मी तुझें पोसणें  
पांडुरंगा ॥२॥ काकुळती कोणा येऊं हो मी आतां । अनाथाचे नाथा  
विठुला तूं ॥३॥ एक वेळ आतां पाहे मजकडे । नामा म्हणे वेडें रंक  
तुझें ॥४॥

105 तुझा दास मी तों राहिलों होवोनि । बोल चक्रपाणि पुरे  
आतां ॥१॥ जावो प्राण आतां न सोडीन संग । नव्हति वाउगे बोल  
माझे ॥२॥ श्रुति स्मृति वेद काव्यें ही पुराणें । तीं तुज भूषणें सुखें  
मानूं ॥३॥ काय हानि जाली सांगा मजपाशीं । उद्धारा जगासी  
नामा म्हणे ॥४॥

106 तुझा माझा देवा कां रे वैराकार । दुःखाचे डोंगर दाखविशी  
॥१॥ बळें बांधोनियां देसी काळा हातीं । ऐसें काय चितीं आलें  
तुझ्या ॥२॥ आम्हीं देवा तुझी केली होती आशा । बरवें हृषिकेशा  
कळों आलें ॥३॥ नामा म्हणे देवा करा माझी कींव । नाहीं तरी  
जीव घ्यावा माझा ॥४॥

107 तुझा विष्णुदास म्हणतात जर्गी । नाहीं माझें अंगीं प्रेमभाव  
॥१॥ तेणें थोर लाज वाटे पंढरिराया । ये माझ्य हृदया एक वेळां  
॥२॥ द्वैताद्वैत भाव आहे माझे ठायीं । अनुभव नाहीं स्वरूपाचा

॥३॥ देखावेखीं बैसैं संतांचे संगतीं । नाही माझे चितीं ध्यान तुझें  
॥४॥ साकारलें रूप तें दिसे चर्मचक्षु । परी नाही वोळखी केवळ  
मनं ॥५॥ नामा म्हणे माझा उजळ करीज माथा । भेटी देउनी संतां  
निरवीं मज ॥६॥

108 तुझिया चरणाची न संडी मी आस । मग होत गर्भवास  
कोटिवरी ॥१॥ हेंचि मज द्यावें जन्मजन्मांतरीं । वाचे नरहरी नाम  
तुझें ॥२॥ कृपेचें पोसणें मी गा येक दिन । माझा अभिमान न  
संडावा ॥३॥ नामा म्हणे मज चाड नाही येरे । इतुकेंचि पुरे  
केशिराजा ॥४॥

109 तुझिया चरणाचें तुटतां अनुसंधाण । नेलें माझें मन षड्वर्गीं  
॥१॥ धांव गा विठ्ठला सोडवीं आपुला दास । थोर कासावीस केलों  
बापा ॥२॥ कर्म कुळाचार क्रोध हा अनिवार । मदें निरंतर भ्रांत  
केलें ॥३॥ मछरें तुजसी दुरावलें देवा । लोभें केला गोवा गर्भवासी  
॥४॥ दंभ रसातळीं जातसे घेऊनि । विश्वचक्षु होउनि पाहसी कैसा  
॥५॥ नामा म्हणे मज तुझाचि भरंवसा । अनाथा कुंवसा होसी देवा  
॥६॥

110 तुझिया चरणाचें तुटतां अनुसंधान । जाती माझे प्राण  
तत्क्षणीं ॥१॥ मग हें ब्रह्मज्ञान कोणापें सांगसी । विचारीं मानसीं  
केशिराजा ॥२॥ वदनीं तुझें नाम होतांचि खंडणा । शतखंडरसना  
होइल माझी ॥३॥ सांवळें सुंदर रूप तुझें दृष्टी । न देख्तां उन्मळती  
नेत्र माझे ॥४॥ तुज परतें साध्य आणिक साधन । साधक माझें  
मन होईल भ्रान्त ॥५॥ नामा म्हणे केशवा अनाथाचा नाथ । झणीं  
माझा अंत पाहसी देवा ॥६॥

111 तुझिया पायांचें प्रमाण हेंज माझें । चरण कमळ तुझे  
विसंबेना ॥१॥ संसाराच्या गोष्टी कीट जाले पोटीं । रामकृष्ण कंठीं  
माळ घाल ॥२॥ दुरोनियां देखें गरुडाचें वारिकें । गोपाळा सारिखें

चतुर्भुज ॥३॥ नामा म्हणे विठो जन्मजन्मांतरीं । ऋणि करुनि करीं  
घेई मज ॥४॥

112 तुझिया संतांची अंगसंगति । ते शिणलिया विश्रांति  
संसारिया ॥१॥ श्रवण कीर्तन ध्यान घडे अनायासें । भेदभ्रम नासे  
तेचि क्षणीं ॥२॥ ऐसें भाग्य मज देसी कवणें काळीं । होईन  
पायधुळी वैष्णवांची ॥३॥ वदनीं तुझें नाम वसे निरंतर । राखीन  
त्यांचे द्वार थोर आशा ॥४॥ येतां जातां मज करिती सावधान ।  
वदनीं कृष्ण कृष्ण म्हणविती ॥५॥ कामधेनु घरीं असे प्रसवली । ते  
विकावया नेली दैवहतें ॥६॥ पंथी पडिला पायां लागे चिंतामणी ।  
पाषाण म्हणऊजि उपेक्षिला ॥७॥ तैसी परी मज जाहली अधमा ।  
चुकलों तुझ्या वर्मा केशिराजा ॥८॥ नामा म्हणे थोर खंती वाटे  
जीवा । कृपा करुनि ठेवा कर माथां ॥९॥

113 तुझिये चरणीं असती दोनी भाव । तरीच हा जीव नरककुंडीं  
॥१॥ बोल बोले एक मनीं असे आणिक । तरी तयासी देख दोनी  
बाप ॥२॥ तुजविणा सुख आणिकांचें मानी । तरी मज जननीज  
दोनी देवा ॥३॥ नामा म्हणे माझा सत्याचा साहाकारी । आस मी न  
करी आणिकांची ॥४॥

114 तुझे चरणीं चित्त रंगलें अनुरागें । बुहजन्मीं वियोगें शिणलें  
होतें ॥१॥ आलाळलें पोळलें तापत्रयीं पीडिलें । तृष्णें विभांडिलें  
नानापरी ॥२॥ काम क्रोध लोभ दंभ मद मत्सर । इहीं निरंतर  
जाजावलें ॥३॥ बुडतिया अवचटें लाभे पै सांगडी । ते जीवें न  
सोडी तैसें जालें ॥४॥ नामा म्हणे केशवा तूं कृपेचा सागर । झणीं  
माझा अव्हेर करिसी देवा ॥५॥

115 तुझे पायीं माझ्या मनें दिली बुडी । इंद्रियें बापुडीं वेडावलीं  
॥१॥ आतां विषयसुख जाणावें कवणें । जाणोनि भोगणें कवणें  
स्वामी ॥२॥ देह सहज स्थिति राहिले निष्काम । हृदयीं सदा प्रेम

ओसंडत ॥३॥ नामा म्हणे देवा भक्तजनवत्सला । क्षण जीवावेगळा  
न करीज मज ॥४॥

116 तुझें गुणनाम ऐकतां श्रवण नाराध्ये । अवलोकन करित  
नयन नाराध्ये । पूजन करितां कर नाराध्ये । ऐसी नाराणुक द्यावी  
कमळापती ॥धु०॥ नरहरि या नामें उदंड । केव्हांही नसावें रिकामें  
तोंड । खांदीं सतत करंडा वाहे । मस्तकीं अखंड निर्माल्य राहे ।  
नेत्रीं आनंदजळ वाहे । यामध्ये देवा झणें कांहीं उणें होय ॥१॥  
तुझेनि प्रसादें जठर पोसिलें । चरणोदकें तृष्णाहरण केलेंज । नामें  
नृत्य करितां मन हें निवालें । दंडवत घालितां श्रम हरले ॥२॥ गता  
शयनीं विसर न द्यावा श्रीरामा । यापरी निश्चित परमात्मा । तूं  
आलिया निवारिसी श्रमा । ऐसें केशिराजा विनवितो नामा ॥३॥

117 तुझें नाम म्हणतां सुलभ अनंता । दुर्लभ म्हणतां अंतकाळीं  
॥१॥ तैसें तुवां मज केशवा करावें । हृदयीं भेदावें नाम तुझें ॥२॥  
मुके पशु पक्षी वृक्ष आणि पाषाण । तया नारायणा गति कैसी  
॥३॥ नामा म्हणे कैसें केशवा सांगणें । अज्ञानी ते नेणें कवणेंपरी  
॥४॥

118 तुझें प्रेम माझे हृदाय आवडी । चरण मी न सोडी पांडुरंगा  
॥१॥ कशासाठीं शीण थोडक्याकारणें । काय तुज उणें होय देवा  
॥२॥ चंद्र चकोराचा पुरवी सोहळा । काय त्याच्या कळा न्यून होती  
॥३॥ नामा म्हणे मज अनाथा सांभाळी । हृदयकमळीं स्थिर राहे  
॥४॥

119 तुझें प्रेम माझ्या दाखवीं मनातें । मग तुझ्या चरणातें न  
विसंबें ॥१॥ कासया शिणविसी थोडिया कारणें । काय तुझें उणें  
होईल देवा ॥२॥ चातकाची तहान पुरवी जळधर । काय त्याची  
थोरी जाऊ पाहे ॥३॥ चंद्र चकोराचा पुरवी सोहळा । काय त्याच्या  
कळा न्यून होती ॥४॥ कूर्मी अवलोकीं आपुलिया बाळा । काय

तिच्या डोळां दृष्टि नासे ॥५॥ नामा म्हणे देवा तुझाचि भरंवसा ।  
अनाथा कुंवसा होसी तूंचि ॥६॥

120 तुझ्या पायीं चित्त रंगलेसैं माझें । नाहीं केशिराजें ऐसैं केलें  
॥१॥ उठवितां काय होईल संतोष । मज अभाग्यास मोकलीलें ॥२॥  
प्रपंच कावाडी न घाली मज दृढ । नको वाडें कोड झणीं देवा ॥३॥  
नामा म्हणे भावें विनंति समस्तां । नको भंगू आतां प्रेमपान्हा ॥४॥

121 तुवां येथें यावेम कीं मज तेथें न्यावें । खंती माझ्या जीवें  
मांडियेली ॥१॥ माझें तुजविण येथें नाहीं कोणी । विचारावें मनीं  
पांडुरंगा ॥२॥ नामा म्हणे वेगीं यावें करुणाघना । जातो माझा प्राण  
तुजलागीं ॥३॥

122 तूं आकाश मी शामिका । तूं लिंग मी साळूंका । तूं समुद्र  
मी चंद्रिका । स्वयें दोन्ही ॥१॥ तूं वृंदावन मी चिरी । तूं तुळशी मी  
मंजिरी । तूं पांवा मी मोहरी । स्वयें दोन्ही ॥२॥ तूं चांद मी चांदणी  
। तूं नाग मी पद्मिणी । तूं कृष्ण मी रुक्मिणी । स्वयें दोन्ही ॥३॥  
तूं नदी मी थडी । तूं तारूं मी सांगडी । तूं धनुष्य मी स्तविता । तूं  
शास्त्र मी गीता । तूं गंध मी अक्षता । स्वयें दोन्ही ॥५॥ नामा म्हणे  
पुरुषोत्तमा । स्वयें जडलों तुझ्या प्रेमा । मी कुडि तूं आत्मा । स्वयें  
दोन्ही ॥६॥

123 तूं माझी जननी काय गे साजणी । विडुले धांवोनि भेट देई  
॥१॥ डोळे माझे शिणले पाहतां वाटोली । अवस्था दाटली  
हृदयामाजीं ॥२॥ मी तुझें पाडस गुंतलों भवपाशीं । मात्ते धीर  
तुजसी कैसा धरवला ॥३॥ तूं माझी पक्षिणी मी तुझें अंडज । क्षुधें  
पीडिलों मज विसरशी ॥४॥ तूं माझी माउली मी तुझें वोरस ।  
पुढती पुढती वास पाहतसे ॥५॥ नामा म्हणे विडुले आस पुरवीं  
माझी । ओरसे वेळां पार्जी प्रेमपान्हा ॥६॥

124 तूं माझी माउली मी बो तुझा तान्हा । पाजी प्रेमपान्हा  
पांडुरंगे ॥१॥ तूं माझी गाउली मी तुझें वासरूं । नको पान्हा चोरूं  
पांडुरंगे ॥२॥ तूं माझी हरिणी मी तुझें पाडस । तोडी भवपाश  
पांडुरंगे ॥३॥ तूं माझी पक्षिणी मी तुझें अंडज । चारा घाली मत्र  
पांडुरंगे ॥४॥ कासवीची दृष्टी सदा बाळावरी । तैसी दया करीं  
पांडुरंगे ॥५॥ नामा म्हणे विठो भक्तीच्या वल्लभा । मागें पुढें उभा  
सांभाळिसी ॥६॥

125 तूं माय माउली आस केली थोरी । वास निरंतरीं पंढरिये  
॥१॥ स्वरूप दाखवी एक वेळां मज । धरूं नको लाज पांडुरंगा  
॥२॥ नामा म्हणे तुज भक्तिचिये पै पिसें । पुरविसी आस दुर्बळाची  
॥३॥

126 तूं माय माउली म्हणोनि आस केली । विठुलें पाहिली वास  
तुझी ॥१॥ मज कां मोकलिलें कवणा निरविलें । कठिण कैसें जालें  
हृदय तुझें ॥२॥ तुजविण जिवलग दुजें कोण होईल । तें माझें  
जाणेल जडभारी ॥३॥ मी दोन अपराधी तुझा सरणागत । तुजविण  
माझें हित करिल कोण ॥४॥ करुणा कल्लोळिणी अमृत संजीवनी  
। चिंतितो निर्वाणीं पाव वेगीं ॥५॥ नामा म्हणे तुजविण जालों  
परदेशी । केव्हां सांभाळिसी अनाथनाथे ॥६॥

127 त्यां चाळविलें अनंत सेवका । तोचि चाळा मज दाविसी  
निका ॥१॥ आदि अंतीं तुझ्या जाणितल्या खुणा । आतां काय  
करिसी पंढरीच्या राण्या ॥२॥ भलारे भला मज जालासि शहाणा ।  
भेष पळविलें शास्त्रपुराणा ॥३॥ नामा म्हणे केशवा मज मारून  
दवडी । पुढती न धरावि सोय माझी पुढती फुडी ॥४॥

128 दंभें गर्वें मदें घेरलेंसे भारी । अनुस्रलों केसरी पंचानना ॥१॥  
तूतें वेद नेणें तूतें शास्त्र नेणें । तुझें नाम नेणें गातूं असे ॥२॥

त्रिविद्या तूं पारु दोहींचा वृत्तांतु । सत्त्व राहे तीतूं जयालागीं ॥१॥  
निर्गुण निराकार केशव उदार । नामा म्हणे पार उतरतील ॥४॥

129 दाविसी अनंता स्वरूपें अनेक । वाउगाचि शोक वाढविसी  
॥१॥ आपुल्या मानसीं विचारूनि पाहे । सावधान होये तुझे पाई  
॥२॥ नामा म्हणे नाम विर्वाणीचें बीज । मजसाठीं गुज दावियेलें  
॥३॥

130 दास जाल्यावरी करिसी उदास । मनीं तें तुम्हांस आणी देवा  
॥१॥ सोशिले प्रवास जन्मजन्मांतर । करिसी अव्हेर आम्हांलागीं  
॥२॥ भार खांद्यावरी घेऊनी हिंडवी । होसी मजविशि पाठमोरा  
॥३॥ श्रान्त सावकाश गाती इतिहास । काय कासाविस होय तुम्हां  
॥४॥ नामा म्हणे नको वाउगे उदीम । न सोडीं मी नाम केल्या  
कांहीं ॥५॥

131 दिवस गेले वायांविण । देवा तुज न रिघतां शरण । बाळत्व  
गेलें अज्ञानपण । तैं आठवण नव्हेचि ॥१॥ आला तारुण्याचा  
अवसरु । सर्वेचि विषयाचा पडिभरु । कामक्रोध मदमछरु । अति  
व्यापारु तृष्णेचाअ ॥२॥ सर्वेचि वृद्धपण पातलें । सकळ इंद्रियें  
सोडिलें । देहन करीच म्हणितलें । आंतर पडलें भक्तीसी ॥३॥  
कांही हित नव्हेची माझें । दास्य न घडेचि तुझें । आयुष्य वेचिलें  
वीण काजे । धरणी वोडें पै जालोम ॥४॥ पुनरपि जन्मा येईन  
मागुता । कोण जाणे कैसी अवच्छा । तुज मी ध्याईन अनंता ।  
ऐसा लहाना कैज होईन ॥५॥ तुझ्या नामाचा वोरस । तेणें चुके  
गर्भवास । नामा म्हणे विष्णुदास । देई सौरस आपुलें नामीं ॥६॥

132 दुरुनि आलों तुझिया भेटी । सांगावया जिवींच्या गोष्टी गा  
विठोबा ॥१॥ बोल गा बोल मजशी कांहीं । दृष्टी उघडुनी मजकडे  
पाही गा विठोबा ॥२॥ अरे तूं कृपाळु दीनाचा । महा उदार थोरा  
मनाचा गा विठोबा ॥३॥ भक्ते पुंडलिकें गोविलासी लोभें । प्रेमें

प्रीतीच्या वालभें गा विठोबा ॥४॥ युगें अठ्ठावीस भरलीं । धणी  
अजुनी नाहीं पुरली गा विठोबा ॥५॥ प्राण होती माझे कासाविस ।  
नामा म्हणे कां धरिलें उदास गा विठोबा ॥६॥

133 दुर्घट तें दुःख लागों नेदी भक्ता । त्याची तुज चिंता असे  
फार ॥१॥ आणि प्रकार घडे तो निकट । पैठणीं प्रकट रूप दावीं  
॥२॥ जेथुनि सत्वर निघाले स्वदेशा । मुक्त केलें महिषा मार्गी जाण  
॥३॥ जाणती प्रेमळ कीर्तनासी नर । समाधि निरंतर म्हणे नामा  
॥४॥

134 देव दगडाचा भक्त हा मावेचा । संदेह दोघांचा फिटे कैसा  
॥१॥ ऐसे देव तेहि फोडिले तुरकीं । घातले उदकीं बोभातीना ॥२॥  
ऐसिया देवासी वाहिले टिळे डोळे । भक्त बाळे नागविले ॥३॥  
ऐसीहि दैवतें नको दावूं देवा । नामा म्हणे केशवा विनवितसे ॥४॥

135 देवा तुज आम्हीं दिधलें थोरपण । पाहें हें वचन शोधूनियां  
॥१॥ नसतां पतित कोण पुसे तूतें । सांदीस पडतें नाम तुझेंज ॥२॥  
पतित अमंगळ जालों तुज साह्य । खरें खोटें पाहे विचारोनी ॥३॥  
रोग व्याधि पीडा जनांसी नसती । तरि कोण पुसती विद्यालार्गीं  
॥४॥ कल्पनेची बाधा झडपे संसारीं । म्हणुनि पंचाक्षरी श्रेष्ठ जर्गीं  
॥५॥ नामा म्हणे विठो दैवें आलों घरा । नको लावूं दारा  
आम्हालार्गीं ॥६॥

136 देवा तुझी अवज्ञा घडे । तयाचे दास होती वांकुडे ।  
व्याधिविण देह पीडे । बुडे सागरां चितेच्या ॥१॥ देवा तूं होसी  
उदासीन । तरी हांसती सकळैक जन ॥२॥ देवा तूं नाहीस जयाचेंज  
चितीं । सोनें धरिल्या होये माती । पीक न पिके तयाचे शेतीं ।  
पेंवीं पाणी रिघतसे ॥३॥ सेवा करी जयाचे घरीं । तींचि होतीं  
पाठमोरीं । इष्टमित्र सज्जन सोयरीं । आप्त वैरी होऊनि ठाके ॥४॥  
ठेवा ठेविला चुके आपण । मागतोचि मागे जाण । सत्यास घडे



आपदास्तपण । बोले तितुकें लटिकेची ॥५॥ ऐसा अनुभव घडला  
मज । म्हणोनि बा शरण आलों तुज । नामा म्हणे केशिराज । कृपा  
करीं दातारा ॥६॥

137 देवा तूं प्रथम कर्म भोगिसी । सगरीं जळचरूं मछ जालासी  
। कमठे पाठीं न संडी कैसी । मर्में कावाविसी केलेंज तुज ॥१॥  
अपवित्र नाम आधीं वराह । याहुनि थोर कूर्म कांसव । अर्ध सावज  
अर्ध मानव । हे भवभाव कर्माचे ॥२॥ खुजेपणीं बळीसी पाताळीं  
घातलें । तेणें कर्में तयाचें द्वार रक्षिलें । पितयाचेम वचनीं मातेसी  
वधिलें । तें कर्में भोगविलें अंतरली सीसा । भालुका तीर्थी वधियेलें  
अवचिता । नाम अच्युता तुज जाहलें ॥४॥ ऐसा कष्टी होउनि  
बोध्य राहिलासी । तूं कलंकी या लोका भारिसी । आपल्या  
दोषासाठीं आणिका दंडिसी । निष्कलंक होसी नारायणा ॥५॥ ऐसा  
तूं बहुतां दोषीं बांधलासी । पुढीलाचीं जन्में अवगतोसी । विष्णुदास  
नामा म्हणे हषिकेशी । तुझी भीड कायसी स्वामियाहो ॥६॥

138 देवा निढळावरी हात दोन्ही । पाहें चक्रपाणि वाट तुझी ॥१॥  
धांव गा धांव सख्या पांडुरंगा । जीवीं जिवलगा मायबापा ॥२॥  
तुजविण ओस दिसती दाही दिशा । आणि धांव जगदीशा मजसाठीं  
॥३॥ नामा म्हणे काय बैसलों निवांत । धांवतो अनंत भक्तांसाठीं  
॥४॥

139 देवा माझें मन आणि तुझे चरण । एकत्र करोन दिधली  
गांठी ॥१॥ होणार तें हो गा सुखें पंढरीनाथा । कासया शिणतां  
वायांविण ॥२॥ माझिया अदृष्टीं ऐसेंचि पै आहे । सेवावे तुझे पाय  
जन्मोजन्मीं ॥३॥ असतां निरंतर येणें अनुसंधानें । प्रारब्ध भोगणें  
गोड वाटे ॥४॥ हृदयीं तुझें रूप वदनीं तुझें नाम । बुद्धि हे निष्काम  
धरिली देवा ॥५॥ नामा म्हणे तुझीं पाउलें चिंतितां । जाली  
कृतकृत्यता जन्मोजन्मीं ॥६॥

140 देवा माझें मन करोनि स्वाधीन । निमोले स्वामीपण भोगिसीना ॥१॥ फुकाचा कामारा वोळगे निरंतर । न घाली तुज भार कल्पनेचा ॥२॥ तुज नलगे देणें मज नलगे मागणें । असेन अनुसंधानें चरणाचेनि ॥३॥ नामा म्हणे केशवा तूं सर्व जाणता । समर्थीच्या उचिता चुकों नको ॥४॥

141 देवा माझें मन ठेवीं तुझे चरणीं । घालीं माझें नयनीं रूप तुझें ॥१॥ मज या लोकांचा शीण असे मनांत । तुजचि चिंतित हृदयकमळीं ॥२॥ चंदनाच्या दृतीं वेधले तरूवर । सबाह्य अभ्यंतर काय जालें ॥३॥ सरिता सिंधुमाजी मिळोनि लपाली । सागरची जाली एकसरें ॥४॥ लवण जळाचें प्रसिद्धचि असे । ऐक्यभावं वसे न दिसे कांहीं ॥५॥ नामा म्हणे शरण आलों केशिराजा । ऐसा भावो माझा करी वेगीं ॥६॥

142 देशीं परदेशीं जालों तुजविण । माझें समाधान कोण करी ॥१॥ चातक चकोरापरी पाहे वास । तूं कां गे उदास पांडुरंगे ॥२॥ नामा म्हणे चित्त देई माझ्या बोला । जीउ हा उरला तो निघों पाहे ॥३॥

143 देह जावो अथवा राहो । पांडुरंगीं दृढ भावो ॥१॥ चरण न सोडी सर्वथा । तुझी आण पंढरीनाथा ॥२॥ वदनीं तुझें मंगळनाम । अखंड सदोदित प्रेम ॥३॥ जैसा तैसा असेल भाग । तैसा तैसा घडेल योग ॥४॥ नामा म्हणे केशवराजा । केला पण चालवी माझा ॥५॥

144 देह जावो हेंचि घडी । पाय हरिचे न सोडी ॥१॥ क्लेश होत नानापरी । वाचे रामकृष्ण हरी ॥२॥ नाचूं वैष्णवांचे मेळीं । हांक विडुल आरोळी ॥३॥ नामा म्हणे विठोबासी । जें तें घडो या देहासी ॥४॥

145 धरोनि हस्तक बैससी एकांती । भक्तासी श्रीपती सर्वकाळ  
॥१॥ दाखवीं चरण दाखवीं चरण । दाखवीं चरण धांवे नेटें ॥२॥  
सर्व आचरण दाविसी प्रकार । कल्पना अंधार निमित्याचा ॥३॥  
नामा म्हणे होसी चतुर आपण । आमुचें निर्वाण पाहूं नको ॥४॥

146 धांडनियां मिठी घालीन संतचरणीं । सांगे वचनींचे गुज  
तुम्हां ॥१॥ विठोबाच्या गांवा यारे मनीं येकवेळां । फारा आहाळला  
जीव माझा ॥२॥ आनंदाचें जीवन पाहिन श्रीमुख । शोकमोहदुःख  
हरती माझे ॥३॥ विटेसहित चरण देईन आलिंगन । तेणें माझी तनु  
वोल्हावेल ॥४॥ तुम्ही माझे आवडते अंतरंग । माझे जिवलगा  
प्राणसखे ॥५॥ नामा म्हणे विठो कृपेची माउली । तेव्हां ते साउली  
करिल मजा ॥६॥

147 धांवुनि जाईन श्रीमुख पाहीन । इडापिडा घेईन विठोबाची  
॥१॥ तया सुखा दृष्टि लागेल वो झणीं । मग मी साजणी काय  
करूं ॥२॥ म्हणोनि माझें चित्त व्यापिलें उद्वेगें । सिणलें मी उबगें  
जन्मोजन्मीं ॥३॥ धरोनियां घालीं जीवाचे अंतरीं । आंतोनि बाहेरी  
जाऊं नेदीं ॥४॥ वासना पापिणी करील पायरव । मग हा अनुभव  
कोठें पाहूं ॥५॥ वृत्तिसहित करीन मनाचें सांडणें । न विसर्बें प्राणें  
म्हणे नामा ॥६॥

148 धेनु विये क्नीं तीसि कैचि सुयणी । तरीं ते वत्स स्तनीं  
लावी कवण ॥१॥ भुजंगाचीं पिलीं उपजतांचि वेगळीं । त्यांसी डेखूं  
शिकविलें हो कोणी ॥२॥ सहज लक्षण जयाचिये ठायीं । तो  
आपुलिये सोई धांवतसे ॥३॥ उपजतांचि फूल मोगर्यांच्या माथां ।  
त्यासी परिमळता कोणे लावियेली ॥४॥ कडू दुध्याच्या आळयासी  
साखर दूध घातलें । ते अधिकचि कडुवाळें कवणें केलें ॥५॥  
गाळिला तोडिला खंड विखंडी । ऊंन न संडी सोय गोडीसी ॥६॥  
नामा म्हणे तैसें आहे गा श्रीहरी । साईचे व्यपारीं घेईन तूतें ॥७॥

149 न विचारितां बळि घातला पाताळीं । सर्वेचि कणव उपजली  
तये वेळीं । द्वार न संडिसि कवणेकाळीं । ऐसी तुझी करणी दातारा  
॥१॥ अगा केशवा सुजाणा । गार्हाणें सांगू कवणा । तुझिये नामें  
तुटे बंधना । देवकीनंदना वासुदेवा ॥२॥ वसुदेव बांदवडी । आपदा  
करोन एवढी । मग त्या कंसा केवीं धाडी । मोक्ष तया दिधला ॥३॥  
सुदामा सांगातें जेवी । धान्य मागे गांवोगांवीं । आपदा करोनि बहू  
ही । मग त्यासी राज्य दिधलें ॥४॥ जोहरीं सुदलें पांडवां । सर्वेची  
उपजली कणवा । अग्निपासोनी केशवा । रक्षियेलें तयांसी ॥५॥  
सभा पिसुनाची दाटली । द्रौपदी वस्त्रें आसुडली । एवढी आपदा  
करविली । मग वस्त्रें पुरविलीं तियेतें ॥६॥ दैत्यें गांजियला प्रल्हाद ।  
तुझ्या नामाचा घेतला छंद । एवढा करुनियां खेद । मग त्या दैत्या  
वध केला ॥७॥ विभीषना हाणितल्या लाथा । लंका दिली त्या  
उचिता । समर्थे केलें तें बरवें आतां । तूं रघुनाथा ऐकें पै ॥८॥  
आम्ही लाडके डिंगर । माझें बोलणें उद्धट फार । तूं तंव कृपेचा  
सागर । उतरी पार म्हणे नामा ॥९॥

150 नको गा मोकलूं दीना पंढरिनाथा । तुजविण आतां कोण  
पावे ॥१॥ अपराधाच्या पोटीं पाहूं नको कांहीं । ये गे विठाबाई  
झडकरी ॥२॥ माझ्या दोषासाठीं पाठमोरा होसी । पावन ब्रीदासी  
लागे बोल ॥३॥ नामा म्हणे जननी तूंचि चराचर । तारिले अपार  
जड जीव ॥४॥

151 नमन करीन द्वारकानायका । पांडव पालका देवराया ॥१॥  
आतां मी गाईन गुण नाम कीर्ति । जेणें चारी मुक्ति दासी होती  
॥२॥ साधक लोकांसी हेंचि पै साधन । ब्रह्म सनातन वश होय  
॥३॥ नामा म्हणे सर्व सारांचें हें सार । जेणें निरंतर निरंतर सुख  
वाटे ॥४॥

152 नलगे तुझी भुक्ति नलगे तुझी मुक्ति । मज आहे विश्रान्ति  
वेगळीच ॥१॥ माझें मज कळलें माझें मज कळलें । माझें मज

कळलें प्रेमसुख ॥२॥ न करीं तुझें ध्यान नलगे ब्रह्मज्ञान । माझी  
आहे खूण वेगळीच ॥३॥ न करीं तुझी स्तुति न वाखाणीं कीर्ति ।  
धरलसि ते युक्ति वेगळीच ॥४॥ नामा म्हणे नाम गाईन विविकल्प  
। येसी आपोआप गिवसित ॥६॥

153 नव्हे माझें कांहीं नेणे तुजविण । दुजे वोझें घेऊनि जड बहु  
॥१॥ रंग नानासूत्रिं अनेक पुतळे । तैसा तुझा खेळ नकळे कोणहा  
॥२॥ नामा म्हणे तुझी नकळे करणी । जन्मोजन्मीं चरणीं ठेवीं मज  
॥३॥

154 नापिकाचे परि वरी बरी बोडी । परि अंतरींची वाढी उणी  
नव्हे ॥१॥ तैसें माझें मन न राहे समूळीं । प्रपंच कवळी दाही दिशा  
॥२॥ भक्ति प्रेमभाव वरी वरी दावी । अंतरीं आटवी घराचार ॥३॥  
मी लटिका जाण असे परोपरी । तारी भवसागरीं म्हणे नामा ॥४॥

155 नाम गाऊं नाम ध्याऊं । नामें विठोबासी पाहूं ॥१॥ आम्ही  
दैवाचे दैवाचे । दास पंढरिरायाचे ॥२॥ टाळ दिंडी घेऊनि हातीं ।  
केशवराज गाऊं गीतीं ॥३॥ नामा म्हणे लाखोली सदा । अनंत नामें  
वाहूं गोविंदा ॥४॥

156 नामयाचें प्रेम केशवची जाणें । केशवासी राहणें  
नामयापासीं ॥१॥ केशव तोचि नामा तोचि केशव । प्रेमभक्तिभाव  
मागतसे ॥२॥ विष्णुदास नामा उभा केशवद्वारीं । प्रेमाची शिदोरी  
मागतसे ॥३॥

157 नामें तरूं अवघे जन । यमपुरीं घालूं वाण ॥१॥ करूं  
हरिनामकीर्तना । तोडूं देहाचें बंधन ॥२॥ करूं हरिनामाचा घोष ।  
कुंभपाक पाडूं ओस ॥३॥ ऐस नामा यशवंत । विठोबाचा  
शरणागत ॥४॥

158 नावडे प्रपंच तापत्रय माया । येई धांवोनियां केशिराजा ॥१॥  
भवभयें फार भ्यालों जन्मांतरा । चौर्यांशींचा फेरा बुडवितो ॥२॥  
सत्कथा श्रवण नाम संकीर्तन । न घडे भजन मज देवा ॥३॥  
नवविधा भक्ति कवणें केली कैसी । नामा म्हणे ऐसी दावी माते  
॥४॥

159 निंदा आणि स्तुति तुझीच करणें । परि आणिकांचे न घेणें  
गुणदोष ॥१॥ वैर अथवा सख्या तुझियेच । परि न पडो हृदयीं  
विसर तुझा ॥२॥ दास्य अथवा सत्ता गोपाळांचे परी । असो तुजवरी  
सर्वलोभ ॥३॥ जिणें अथवा मरणें तुझियेच द्वारीं । उदास नरहरि  
करिसी झणें ॥४॥ नामा म्हणे थोर शिणलों पंढरिनाथा । स्वामीचें  
नेणातां प्रेमसुख ॥५॥

160 निरंजनीं वर्नी पाषाण पै व्हावें । परी जन्मा न यावें  
मागत्याच्या ॥१॥ राजाचें लेकरूं पांघरे वाकळ । तेव्हां तें सकळ  
लाज कोणा ॥२॥ पोसवेना तरी दवडुनि देई देवा । नामा तुज  
केशवा विनवितसे ॥३॥

161 निर्गुण नामाची अनंत कल्पना । धरुनि नारायणा व्यक्ति  
येसी ॥१॥ लाज लावियेली त्या निर्गुणपणा । श्रुतींच्या वचना  
वाखाणितां ॥२॥ तैसें न हो आम्ही करणीचे विलगत । नामाचे  
निकट दास तुझे ॥३॥ चतुरा शिरोमणी नंदाना खिल्लारी । हें  
अघटित मुरारी नाम जरी ॥४॥ तुमचे तुम्हां देवा सांगतां तें निकें ।  
समर्थांसी रंकें बोलिजे केवीं ॥५॥ देवा मुगुटमणी हें बोलती पुराणें  
। आणि बळिचें राखणें द्वार काय ॥६॥ अर्जुना सारथी रथा  
वागविसी । उच्छिष्टें काढिसी धर्माघरीं ॥७॥ विश्वंभर नाम तुझें  
कमळापति । जगीं श्रुति स्मृति वाखाणिती ॥८॥ गौळियांचे घरीं  
दहीं लोणी चोरूनी । खातां चक्रपाणि लाजसीना ॥९॥ आतां  
दीनानाथ ब्रीद तुझें साचें । तरी भूषन आमुचें जतन करी ॥१०॥

येर ठेवा ठेवी कायसी आम्हां आतां । विनवितो नामा केशिराजा  
॥११॥

162 निर्गुणपणाच्या घेसी अभिमाना । तुन नारायणा शोधीं नामीं  
॥१॥ काय तुझी भीड धरावी म्यां आतां । कृपाळु अनंता म्हणें ना  
मी ॥२॥ पुंढलिकासाठीं उभा राहिलासी । ठकडा तूं होसी म्हणे ना  
मी ॥३॥ नामा म्हणे नको मज चाळवण । लवकरी चरण दावींना  
का ॥४॥

163 नेणे घातमात नव्हे कळावंत । शास्त्रज्ञ पंडित तोहि नव्हे  
॥१॥ रंकाहुनि रंक संतांचा सेवक । मी नामधाराक विठोबाचा ॥२॥  
नव्हे बहुश्रुत नव्हे ज्ञानशीळ । नव्हे मी वाचाळ तर्कवादी ॥३॥ नामा  
म्हणे राया विठोचा डिंगर । नामें पैलपार पावविलों ॥४॥

164 नेणें भक्ति कांहीं करूं कैसी सेवा । हें तों मज देवा समजेना  
॥१॥ करूं कैसा जप करूं कैसें ध्यान । नाहीं माझे मन स्थिर देवा  
॥२॥ कामक्रोध यांची मोठी हे जाचणी । जालों वेडयावाणी  
समजेना ॥३॥ नामा म्हणे माझे सांवळे विठाई । येऊनियां राही  
हृदयामाजीं ॥४॥

165 नेत्र तान्हेले पाजीं पाणी । पंढरिचे मायबहिणी ॥१॥ बाळ  
पालकीं करी सोर । माते आला निद्राभर ॥२॥ जागी न होसी गे  
माये । प्राण जातो करूं काये ॥३॥ नामा म्हणे चक्रपाणि । चरणीं  
घातली लोळणी ॥४॥

166 नेत्र माझे रोडले आठवे माहेर । कैं भेटेन निरंतर बाईयांनो  
॥१॥ चतुर्भुज विठ्ठलु कैं देखेने डोळां । भक्तांचा जिह्वाळा जीव  
माझा ॥२॥ येणें शोकें रे वाळलों शरीरीं । आठवतों हरि मी काय  
सांगूं ॥३॥ चारी भुजा उचलोनि क्षेम देईल । कैं मज नेईल पंढरपुरा  
॥४॥ काम चित्तीं न लगे आतां कांहीं मज । कैं भेटेल राजा

पंढरीचा ॥५॥ त्यासि आठवितां हृदय वो फुटे । तो कै मज भेटे  
बाप माझा ॥६॥ येणें देह न पवती मग काय येउनि करिती । सांगा  
काकुळती रखुमाईसी ॥७॥ वामांगीं रुक्मिणी कै देखेन दोन्ही नयनीं  
। फेडीन पारणीं डोळियांची ॥८॥ जंव जंव आठवती तंव तंव उभड  
येती । कोणी न सांगती विठ्ठलासी ॥९॥ ऐसें श्रवणीचें सुख कैचें  
नवो देखे । येथें येऊनि बहुतेकें काय करिती ॥१०॥ गरुडटके अवघे  
आकाशीं ओळले । येवोनि सांगितलें विष्णुलोकीं ॥११॥ मग  
जावोनियां तया ठायां पाहें पंढरिराय । लागेन मी पायां तयाचिये  
॥१२॥ याचि लागोनियां आलों लवडसवडी । सांडियेली थड मग  
रोखिलासी ॥१३॥ गरुडावरी आरूढ बाप माझा जाला । मज  
न्यावया आला बाईयांनो ॥१४॥ येणें हर्षें संतोष कोठेंच न माये ।  
भेटला विठ्ठल माय रुक्मिणीसहित ॥१५॥ नामा जातसे माहेरा  
एकला पंढरपुरा । हरी दातारा संसारा वेगळा करीं ॥१६॥

167 पंढरीनिवासा सख्या पांडुरंगा । करी अंगसंगा भक्ताचिया  
॥१॥ भक्त कैवारिया होसी नारायणा । बोलतां वचना काय लाज  
॥२॥ मार्गे बहुतांचे फेडियेलें ऋण । आम्हांसाठीं कोण आली धाड  
॥३॥ वारंवार तुज लाज नाही देवा । बोल रे केशवा म्हणे नामा  
॥४॥

168 पक्षिणी प्रभाते चारियासी जाये । पिलें वाट पाही उपवासी  
॥१॥ तैसें माझें मन करी वो तुझी आस । चरण रात्रंदिवस  
चितितसे ॥२॥ तान्हें वत्स घरीं बांधलेंसे दावा । तया हृदयीं धांवा  
माउलीचा ॥३॥ नामा म्हणे केशवा तूं माझा सोईरा । झणें मज  
अद्वेरा अनाथनाथा ॥४॥

169 पतितपावना धांवसी निर्वाणीं । ब्रीद चक्रपाणि सत्य केलें  
॥१॥ काय अपराध कोणाचे पाहिले । नाहीं तुवां त्यागिलें नष्टखळां  
॥२॥ अजामेळासाठीं आहार वर्जिले । बीज तें भाजिलें भवमूळ  
॥३॥ नामा म्हणे नागवेंचि बरें । आतां उणें पुरें पाहूं नका ॥४॥



170 परियेसी वासने संकल्प स्वरूपे । विश्वव त्वां आटोपें वश  
 केलें ॥१॥ ब्रह्मादिक तुझे इच्छेचें खेळणें । विषयाकारणें लोलिंगता  
 ॥२॥ परि माझ्या मना सांडी वो समर्थे । देई मज दीनातें कृपादान  
 ॥३॥ वेदशास्त्रवक्ते वित्पन्न थोरले । तृणापरीस केले हळुवट ॥४॥  
 कृपणाचे द्वारीं होऊनि याचक । विसरले सुख आत्महित ॥५॥ एके  
 अभिमानें भ्रांत जालें चित्त । भजती इंद्रियातेम दीनरूपें ॥६॥ शब्द  
 स्पर्श रूप रसगंधे फांसा । गुंतले दुराशा तळमळित ॥७॥ येकातें  
 लाविला पुत्र कलत्र धंदा । नेणती ते कदा सुखगोष्टी ॥८॥ जन्म  
 मरणांचे जुपियले पांतीं । आकल्प भोगिती नाना योनी ॥९॥ ऐसे  
 तुझे संगें बहु जालो हिंपुटी । पाडिली तुटी संतसंगा ॥१०॥ नामा  
 म्हणे पुढती गांजिसील मज । येईल केशिराज सोडवणें ॥११॥

171 पांचमुखीं रुद्र स्वयें करी स्तुति । चहू मुखी कीर्ति वर्णी  
 ब्रह्मा ॥१॥ देवी देव सर्वा विस्मयो पावती । विठोबाची ख्याति कोण  
 वानी ॥२॥ परीक्षितीसाठीं प्राण त्यजी सर्व । रावणाचा गर्व स्वयें  
 हाणी ॥३॥ नामा म्हणे तुज सकळ समान । माझे दोष गुण मानी  
 काय ॥४॥

172 पाहतां तुझे चरण हरली भवव्यथा । पुढतीं एक चिंता  
 वाटतसे ॥१॥ झणीं मुक्तिपद देसी पांडुरंगा । मग या संतसंगा कोठें  
 पाहूं ॥२॥ मग हे पंढरी आनंद सोहळा । कवणाचे डोळां पाहूं देवा  
 ॥३॥ मग हे हरिकथा अमृत संजीवनी । कवणाचे श्रवणीं ऐकों देवा  
 ॥४॥ नामा म्हणे मज पंढरीची सोये । अनंत जन्म होये याचिलाणीं  
 ॥५॥

173 पाहुनि न दिसे लौकिक वेव्हारीं । ऐसा तूं अंतरीं लावीं मज  
 ॥१॥ परि तुझ्या चरणीं माझें अनुसंधान । तरी प्रेम पावन देई देवा  
 ॥२॥ मनाचिये वृत्तीं अखंड तूं राहोनी । झोंपावती झणीं कामक्रोध  
 ॥३॥ नामा म्हणे ऐसे पावसी तूं मातें । तरी मी जीवें तूतें व विसंबें  
 ॥४॥

174 पाहूं द्यारे मज विठोबाचें मुख । लागलीसे भूक डोळां माझ्या  
 ॥१॥ कस्तुरी कुंकुम भरोनियां ताटीं । अंगीं बरवंट गोपाळाच्या  
 ॥२॥ जाईजुई पुष्पें गुंफोनियां माळां । घालूं घननीळा आवडीनें  
 ॥३॥ नामा म्हणे विठो पंढरीचे राणे । डोळियां पारणें होत असे  
 ॥४॥

175 पुंडलिक वरद आनंदें अभेद । विठ्ठल विद्गद नाम तुझें  
 ॥१॥ पाव गा वेगीं मजालागीं झडकारी । बुडतों भवसागरीं तारी  
 मज ॥२॥ आकांत अवसरीं स्मरिला गजेंद्र । दिनानाथ ब्रीद साच  
 केलें ॥३॥ स्मरली संकटीं द्रीपदी वनवासी । धांवुनि आलासी  
 लवलाही ॥४॥ प्रल्हादेज तुजलागीं स्मरिलें निर्वाणीं । संकटापासुनि  
 रक्षियेलें ॥५॥ नामा म्हणे थोर पिडिलों गर्भवसें । अखंड पाहातसें  
 वाट तुझी ॥६॥

176 प्रेमपिसें भरलें अंगीं । गीतें छंदें नाचों रंगीं ॥१॥ कोणे वेळे  
 काय गाणें । हें तो भगवंता मी नेणें ॥२॥ वारा धावे भलतेया ।  
 तैसी माझी रंगछाया ॥३॥ टाळ मृदंग दक्षिणेकडे । आम्ही गातों  
 पश्चिमेकडे ॥४॥ बोलेबाळक बोबडें । तरी तें जननीये आवडे  
 ॥५॥ नामा म्हणे गा केशवा । जन्मोजन्मीं देई सेवा ॥६॥

177 प्रेमफांसा घालुनियां गळां । जितें धरिलें गोपाळा ॥१॥ एक्या  
 मनाची करुनि जोडी । विठ्ठल पायीं घातली बेडी ॥२॥ हृदय  
 करुनि बंदिखाना । विठ्ठल कोंडुनी ठेविला जाणा ॥३॥ सोहं शब्दें  
 मार केला । विठ्ठल काकुलती आला ॥४॥ नामा म्हणे विठ्ठलासी ।  
 जीवें न सोडी सायासी ॥५॥

178 बहु दिस होतों तुमचां गांवीं । आतां कृपा असों द्यावी ॥१॥  
 आम्ही जातों आपुल्या गांवा । विठोबा लोभ असों द्यावा ॥२॥  
 आमुचे ठायीं तुझें मन । तुझें चरण आमुचे प्राण ॥३॥ आमुचें

स्मरण असों द्यावें । लिखित पत्र पाठवावें ॥४॥ नामा म्हणे जी  
केशवा । अखंड प्रेमभाव द्यावा ॥५॥

179 बहुत जन्माशेवटीं तुजशीं जाली भेटी । बहु मी हिंपुटी जालों  
थोर ॥१॥ बहु कीर्ति ऐकिली बहुतांचे मुखीं । बहुत केले सुखी  
शरणागत ॥२॥ बहुतां आसक्त बहुतां ओळगणा । बहुत विटंबना  
जाली माझी ॥३॥ बहु फेरे पाहिले बहु दुःख साहिलें । बहु चित्त  
वाहिलें दुर्भरची ॥४॥ बहुत काळ गेले बहु अन्याय केले । बहु नाहीं  
जोडिलें नाम तुझें ॥५॥ नामा म्हणे केशवा एक उरली वासना ।  
ध्यावी नारायणा चरणसेवा ॥६॥

180 बाप संतसभा भली । बहुता पुण्यें जोडिली । हृदयींची गोवी  
आपुली । संताप्रति निवेदीन ॥१॥ आजि प्रसंग हरिभक्तीचा । हरि  
स्वभावे उच्चारु वाचा । विठोबा ऋणिया रे भक्तांचा । ऋण  
फेडितो भक्तांचें ॥२॥ अरे हा अनादिचा लागु करी । अरे जन्माची  
उभरी भरी । आमुचा लागिया श्रीहरी । दो उत्तरीं निवडावा ॥३॥  
आतां असो हा कर्मविभाग । आम्ही मागूं आपुला लागूं । जरि हा  
म्हणेल निःसंगु । तयासी आम्हांसी संबंध कायसा ॥४॥ जरि हा न  
लगे आमुचें ऋण । हातीं घेऊनि सुदर्शन । आम्ही करूं हरिकीर्तन  
। तेथें तिष्ठत कां उभा ॥५॥ मागें चाळविलि या रिति । परि  
आम्हांसि आलिया प्रचीति । ज्यासि हरिची सोय संगती । तयासि  
न मनें अन्य स्थळ ॥६॥ हरि कौसाळ मल्ल म्हणती । ते अवघी रे  
जाणाची भ्रांति । सेवा हरिची सांगताती । संत होती हरिकडे ॥७॥  
आणिक एकू आम्हांसी आठवलें । आम्ही भांडूकरे एकले । आमुचें  
केलें काय चाले । य हरिभक्तां वांचूनि ॥८॥ जे हरिभक्ति विरहित  
। त्यांचें हरिचरणीं न बोधो चित्त । अवघे मिळूनि हरिचे भक्त ।  
हरि व्हावा म्हणताती ॥९॥ आणिक एक नवल परि । जो याची  
सेवा करी । त्याचें सर्वस्व हरी । आणि श्रिहरि नाम मिरवतु ॥१०॥  
हरि आळवितां मागा उभा । आठवितां पुढें उभा । हरि ध्यातां हृदयीं  
उभा । हें तंव सभा विचारा ॥११॥ आमुचें हो तेंच तुम्हीं विनवावें ।

आम्हांसि मानलें आघवें । किती येरझारीं शिणवावें । शरण रिघावें  
 श्रीहरी ॥१२॥ विश्व श्रीहरिचें आघवें । म्यां गारहाणें कवणाशीं  
 द्यावें । लागे तासिच मागावें । हरिविण ठावो नसे वो ॥१३॥  
 वीरराया पंढरीनाथा । आतां अपंगावें शरणागता । जरी उपेक्षिंसी  
 सर्वथा । वाट कोणाची पहावी ॥१४॥ नको नको निंदा स्तुति ।  
 हाचि भावो हेचि भक्ति । मज नेदी पुनरावृत्ति । विष्णुदास म्हणे  
 नामा ॥१५॥

181 बाळका स्तनपान करविते माता । टाळितां परता चरणीं  
 लोळे ॥१॥ हातीं घेऊनि शिपटीं माय लागे पाठीं । चरणीं घाली  
 मिठी परते नोहें ॥२॥ तैसें माझें मन तुजलागीं देवा । न विसंबे  
 केशवा क्षनभरी ॥३॥ चातक तेथें पाणी तृषाक्रान्त वर्नीं । वाट पाहे  
 गगनीं जीवनाची ॥४॥ निराळेंचि पीयूष वर्षे तयालागीं । आळवितां  
 वेगीं मेघराया ॥५॥ वाललें हें तृन नसंडी हो क्षीर । तैसें भक्तीं  
 स्थिर मन राहे ॥६॥ नामा म्हणे या जन्माचिया साठीं । चरणीं  
 घाली मिठी परता नोहे ॥७॥

182 बुद्धिहीन अति करितों हव्यास । उठती ददेश नाना मते ॥१॥  
 एकापुढें एक नासोनियां जाती । सोशिली विपत्ति जन्ममरण ॥२॥  
 वासनेचें संगें बुडालों मी वायां । चुकवूं नको पायासवें भेटी ॥३॥  
 नामा म्हणे ऐसे गेले बहुतेक । वैकुंठनायका तारीं मज ॥४॥

183 बोलावूं पाठवूं खडी कैची शक्ति । या रंग श्रीपती त्वां बा  
 यावें ॥१॥ येई गा विठ्ठला पाहातसें आतां । या रंगा अनंता त्वां बा  
 यावें ॥२॥ धांवत त्वां यावें धांवत त्वां यावें । या रंगा नाचावें  
 पांडुरंगा ॥३॥ तिन्हीं त्रिभुवनीं तुझीच करणी । ठाव मागे चरणीं  
 नामदेव ॥४॥

184 बोलूं ऐसे बोल । जेणें बोलें विठ्ठल डोले ॥१॥ प्रेम सर्वांगाचे  
 ठायीं । वाचे विठ्ठल रखुमाई ॥२॥ परेहूनि परतें घर । तेथें राहूं

निरंतर ॥३॥ सर्वांचें जें अधिष्ठान । तेंचि माझें रूप पूर्ण ॥४॥  
नाचूं कीर्तनाचे रंगीं । ज्ञानदीप लावूं जगीं ॥५॥ सर्व सत्ता आली  
हातां । नामयाचा खेचर दाता ॥६॥

185 ब्रह्म अविनाश आणि आनंदघन । त्याहुनि चरण गोड तुझे  
॥१॥ तें जीवें न सोडी अगा पंढरीनाथा । जाणसी तत्त्वतां हृदय  
माझें ॥२॥ परात्पर वस्तु ध्याईजे अपारापार । त्यांचे हें जिह्वार पाय  
तुझे ॥३॥ सच्चिदानंदघन जेथें हरपे मन । त्याहूनि चरण गोड तुझे  
॥४॥ नामा म्हणे तुझें पाउल हें सार । तें माझें माहेर विटेवरी ॥५॥

186 भक्तांची आवडी मोठी त्या देवासी । सद्भक्तिप्रेमासी  
लांचावला ॥१॥ काय सांगूं आतां तयांचें तयांचें कौतुक । जेथें  
ब्रह्मादिक स्तब्धा ठेले ॥२॥ गज आणि गणिका भिल्लिणी कुंठिणी ।  
नेल्या त्या विमानीं बैसोनियां ॥३॥ अजामीळ खळ कोळी तो  
वाल्मिक । तारिले अनेक एकसरां ॥४॥ धर्माचिये घरीं उच्छिष्ट  
काढी । जाहाला बराडी देवराव ॥५॥ नामा म्हणे कांहीं मागेना तो  
देव । मुख्य पाहे भाव दृढ त्याचा ॥६॥

187 भक्तीची अपेक्षा धरोनि अंतरीं । राहे भीमातीरी पंढरीये  
॥१॥ अट्टावीस युगें गेलींज विचारितां । निर्गम सर्वथा नव्हे देखा  
॥२॥ कटीं कर उभा शिणलें शरीर । धरोनि निर्धार भक्तिभावं  
॥३॥ नामा म्हणे आतां नको खटपट । आमुचे बोभाट नको पाहूं  
॥४॥

188 भवव्याघ्र देखोनि भ्याले माझे डोळे । जालेसैं व्याकुळ चित्त  
माझें ॥१॥ पाव गा पाव गा पाव गा विठोबा । पाव गा विठोबा  
मायबापा ॥२॥ तूं भक्ता कैवारी कृपाळुवा हरी । येई गा झडकरी  
देवराया ॥३॥ नामा म्हणे नेणें आन तुजवांचूनि । जनक जननी  
केशिराजा ॥४॥

189 भागलासि देवा धांव धांवणिया । दाखविशी पायां पांडुरंगा ॥१॥ गजेंद्र गणिका तुम्हां श्रमविलें । मी काय उगलें परदेशी ॥२॥ सोळा सहस्र आणि गोपी त्या उद्धरती । माझी कींव चित्तीं कां वा नये ॥३॥ नामा म्हणे आम्हां पुरे तुझा संग । वारंवार मगा वारी कोण ॥४॥

190 भावेंविण भक्ति कशानें हो करी । माया मोह वैरी देहामाजीं ॥१॥ तुझें नाम दिव्य रस जिद्धे स्वाद । नाश काम क्रोध करिती माझा ॥२॥ जे जे वस्तुसि नयनीं मी पाहे । त्या त्या धांवताहे विषयीं मन ॥३॥ नामा म्हणे थोर उबगलों संसारीं । पुढा काळ वैरी ग्रासूं पाहे ॥४॥

191 भिऊनि निघिजे समर्थाचे पोटीं । विषयांची तो भेटी नको मज ॥१॥ तैसा मी शरण आलों रे केशवा । मज त्वां राखावें पायांतळीं ॥२॥ नको उदासीन राखों अभिमान । माझें आगमन विचारिं कां ॥३॥ तुझेनि होईल तेंच मी मागेन । न सोडीं चरण अहर्निशीं ॥४॥ अविद्या अपारा संचरली देवा । आम्हासि कुढावा नाहीं कोणी ॥५॥ देवा आतां मज नको गर्भवास । नामा विष्णुदास विनवितसे ॥६॥

192 भुक्ति मुक्ति मार्गों तुज । तरी मज हांसती पूर्वज ॥१॥ मज प्रेम पढियें देवा । न मगें आन कांहीं सेवा ॥२॥ मोक्ष मार्गूं तुजप्रति । संत छलवादे हांसती ॥३॥ चाड धरीन ब्रह्मज्ञानीं । तरी मज व्यर्थ व्याली जननी ॥४॥ होऊं सिद्धीचा साधिता । दैवें सांडिलें तत्त्वता ॥५॥ नामा म्हणने कांहीं न मगें । उभ राहेन संतांमार्गें ॥६॥

193 भेटसी केधवां माझिया जिवलगा । ये गा पांडुरंगा मायबापा ॥१॥ चित्त निरंतरिं तुझे महाद्वारीं । अखंड पंढरी हृदयीं वसे ॥२॥ श्रीमुख साजिरें कुंडलें गोमटीं । तेथें माझी दृष्टी बैसलीसे ॥३॥ भेटिचें आरत उत्कंठित चित्त । तुजविन माझें हित कोण करी ॥४॥

कर्ती कर विटे समचरण साजिरे । देखावया झुरे मन माझें ॥५॥  
असुवें दाटलीं उभारोनि बाहे । नामा वाट पाहे रात्रंदिवस ॥६॥

194 भेटिलागीं माझा फुटतसे प्राण । काया वाचा मनं जीवेंभावं  
॥१॥ जया देखे तया पुसें हेंचि मात । कै मज अनंत बोलावील  
॥२॥ संतसमागमें दसरा दिवाळी । ठेवूनि निढळीं बाहे सदाअ ॥३॥  
सखे पंढरीचे येती वारकरी । आर्त निरंतरीं त्यांचे पायीं ॥४॥ नामा  
म्हणे ऐसें करी दंडवत । आमुतें पुनीत करी बापा ॥५॥

195 भेटीची आवडी उत्कंठित चित्त । न राहे निवांत एके ठायीं  
॥१॥ जया देखे तया हेंचि पुसे मात । कां मज पंढरिनाथ बोलविना  
॥२॥ कृपेचा सागर विठो लोभपर । माझा कां विसर पडिला त्यासि  
॥३॥ माहेरींची आस दसरा दिवाळी । बाहे ठेवुनि निढळ वाटे पाहे  
॥४॥ मखे वारकरी पंढरीस जाती । निरोप त्या हातीं पाठवीन ॥५॥  
निर्बुजला नामा कंठीं धरिला प्राण । करीतसे ध्यान रात्रंदिवस ॥६॥

196 भोगावरी आम्ही घातिला पाषाण । मरणा मरण आणियेलें  
॥१॥ नाहीं यासी पतन् न होय बंधन । नित्य हेंचि स्नान राचनामीं  
॥२॥ नामा म्हणे भाव सर्वाभूतीं करा । आणिक पसारा घालूं नका  
॥३॥

197 मंत्रयंत्र दीक्षा सांगातील लक्ष । परि रामा प्रत्यक्ष न करी  
कोण्ही ॥१॥ प्रत्यक्ष दावील रामा धरीन त्याचे पाय । आणिकांचीं  
काय चाडा मज ॥२॥ सर्व कामीं राम भेटविती मातें । जीवेंभावं  
त्यांतें ओवाळीन ॥३॥ नामा म्हणे आम्हां थोर लाभ जालाअ ।  
सोईरा भेटला अंतरींचा ॥४॥

198 मज गांजिल्याचा धांवा । सावधान परिसावा ॥१॥ विठो  
सुजाणाच्या राया । धांव माझया करुणालया ॥२॥ माझें मन हें  
पामर । भ्रांत हिंडे दारोदार ॥३॥ मोहोपाशीं मज बांधिलें । भेणें

वैराग्य साधिलें ॥४॥ नामा म्हणे काय करूं । तुजविन भूमिभारू  
॥५॥

199 मज चालतां आयुष्यपंथें । तारुण्यवन पातलें तथें ।  
मदमछरादि श्वापदें बहुतें । आलीं कळकळीत मजपाशीं ॥१॥ तीं  
धांवती पाठोपाठीं । पाहे तंव विषयाचे घाटीं । काम क्रोध व्याघ्रांची  
दाटी । देखोनि पोटीम रिघालें भय ॥२॥ मगा स्वधर्ममार्गीं रिघालों  
। तंव अहंकारतस्करें आकळिलों । राहें राहें म्हणोनि उभा केलों ।  
तेणें शिंतरलों स्वामिया ॥३॥ जंव क्षण एक उघडिले डोळे । पाहे  
तंव कंठ दाटला व्याळें । मायमोहसर्पीं डंखिलें । त्यांचिये गरळें  
झळंबलों ॥४॥ जंव न पवे शेवटील लहरी । तंव धांव धांव उपाव  
करी । विष्णुदास नामा धांवा करी । माझा कैवारी केशिराजु ॥५॥

200 मन नेणेंज तुझ्या मनाचा विश्वास । येर तो हव्यास गोड  
वाटे ॥१॥ तुझें प्रेम नेणें तुझें प्रेम नेणें । सांग काय करणें केशिराजा  
॥२॥ मज घातलें संसारीं पीडिलों कर्मभांडारीं । कृपा नरहरी करी  
मज ॥३॥ नामा म्हणे मी तों ठायींचाचि अपराधी । केशवा कांहीं  
बुद्धि सांग मज ॥४॥

201 मन माझें चोरटें लागलें कुसंगीं । बांधिलें षड्वर्गीं धरोनि  
त्यातें । केउता गेलासि माझ्या कृपावंता । ये गा पंढरिनाथा  
मायबापा ॥१॥ वासनेची बेडी घालोनि माझे पार्यीं । विषयवज्रघायीं  
त्रासिताती । आशा तृष्णा माया आणिक कल्पना । करिताति  
कामना नानाविध ॥२॥ कामक्रोध दंभ लाविताती कळा । ये माझ्या  
गोपाळा सोडवणें । नामा म्हणे माझें घेउनियां चित्त । करि बंधन  
मुक्त संसाराचें ॥३॥

202 मनीं जें जें देखें परी दृष्टी नेणें । प्रेमाची ते खूण जाणावया  
॥१॥ काय करूं माय बाप गा विठ्ठला । मजसि कां अबोला  
धरिलासी ॥२॥ मानसीं वसणें प्रत्यक्ष पाहणें । तुझें नाम गाणें तरी



साच ॥३॥ नामा म्हणे किती सांगावें गा तुज । केशवा हें गुज  
पुरची माझें ॥४॥

203 ममत तुटेना मज केशिराजा । अंगीं भाव दुजा लागे पाठीं  
॥१॥ शरीरीं तितीक्षा नाही क्षमा शांति । यालागीं श्रीपति वायां  
गेलों ॥२॥ नामा म्हणे देवा तारिसी पतिता । म्हणोनियां सत्ता केली  
आम्ही ॥३॥

204 मयुरध्वज राजा महापापी जाण । उभा नारायण जोडी हात  
॥१॥ कर्वत आणसि सकळां देखतां । कांतिसी तत्वता मांस त्याचें  
॥२॥ कपोतणी मार्गे पारध्याचा वेष । दावी हृषिकेश रूप त्यासी  
॥३॥ नामा म्हणे तुझें करणें उचित । कां मज प्रचित न ये देवा  
॥४॥

205 मरणें पेरणें जन्म उगवणें । मायेची ते खूण सांगितली ॥१॥  
संग तुझा पुरे संग तुझा पुरे । संग तुझा पुरे नारायणा ॥२॥ तूं तरी  
न मरे मी तरी न पुरे । भक्ति हे संचरे हाचि लाभु ॥३॥ नामा म्हणे  
माझ्या ठायिंचा मी नेणें । संसार भोगणें तुझी जाला ॥४॥

206 महिमा अगाध यात्रा कार्तिकीये । आला पंढरीये नामदेव  
॥१॥ भक्त शिरोमणी पंढरीच्या नाथा । कृपाळुवा माता बाळकासी  
॥२॥ धन्य नामदेव धन्य नामदेव । जिवीं तुझे पाव न विसंबे ॥३॥  
भक्त सप्रेम मिळाले अपार । करिती गजर हरिनामीं ॥४॥ नटे  
महाद्वारीं झळके पताका । करिती ब्रह्मादिक पुष्पवृष्टी ॥५॥  
नामघोष कार्नीं समस्त ऐकती । पाषाण द्रवती तेणें प्रेमें ॥६॥ नामा  
म्हणे जीव निवालासे येथें । पाहतां विठोबातें श्रमु नेला ॥७॥

207 माझिया मनाचें हिंडणें जे जे ठायीं । तेथें तेथें राही पांडुरंगा  
॥१॥ भीमा चंद्रभागा वैकुंठ पंढरी । दावीं दृष्टीभरी निरंतर ॥२॥  
पुंडलिकासमोर लक्ष निरंतरीं । तैसाची अंतरीं येऊनि राहे ॥३॥

कर्ती कर विटे समचरण गोमटें । पाहतां अति निकट हेंचि ध्यान  
॥४॥ पुरवीं माझी आस तूं बाप माउली । करीं मज साउली पद्मकरें  
॥५॥ नामा म्हणे झणें करिसी उदास । होती कासावीस प्रान माझे  
॥६॥

208 माझी कोण गति सांग पंढरिनाथा । तारिसी अनाथ कीं  
बुडविसी ॥१॥ मनापासोनियां सांग मजप्रती । पुसें काकुळती  
जीवाचिये ॥२॥ न बोलसी कां रे धरिला अबोला । कोणासी विठ्ठला  
शरण जाऊं ॥३॥ कोणासी सांकडें घालावें हें सांग । नको करूं राग  
दीनावरी ॥४॥ बाळकासी जैसी एकचि वो माये । तैसे तुझे पाये  
आम्हांलागीं ॥५॥ नामा म्हणे देवा अनाथाच्या नाथा । कृपाळुवा  
कांता रखुमाईच्या ॥६॥

209 माझे गुणदोष जरि विचारिसी । सर्व नारायण अपराधी ॥१॥  
सेवाहीन दीन पातकाची रासी । आतां विचारिसी काय ऐसें ॥२॥  
अंगुष्ठ धरुनि मस्तकापर्यंत । अखंड दुष्कृत आचरलोंज ॥३॥  
स्वप्नामाजी तुझी घडली नाहीं भक्ति । पुससी विरक्ति कोठोनियां  
॥४॥ तूंचि माझा गुरु तूंचि माझा स्वामी । सकळ अंतर्दामीं वससी  
तूं ॥५॥ नामा म्हणे माझें चुकवी जन्ममरण । न करीं मी सीण  
पांडुरंगा ॥६॥

210 माझे मनीज ऐसें होतें आतां देवा । भाव समर्पावा तुझे  
चरणीं ॥१॥ तंव मायामोहें मजसी केला हेवा । लोटियेलें  
भवजळामाजीं ॥२॥ आशानदी पुरीं वाहविलीं वेगीं । काढी मज हरी  
कृपाळुवा ॥३॥ सरितेमाजीं धारिलों या मदनमगरें । पुढारें माघारें  
जाऊं नेदी ॥४॥ थडिये उभाउभीं धांवगा श्रीहरी । मजा हानी थोरी  
सर्वस्वें गेलों ॥५॥ भक्ति नवरत्नांची बुडाली वाखोरी । काढी वेगीं  
हरी मायबापा ॥६॥ धीर आणि विचार ह्या दोन्ही सांगडी । श्रद्धा  
दोरी पुढील तुटोनि गेली ॥७॥ भावबळें सांपडलों दाटलों उभडीं ।  
वेगीं घाली उडी कृपाळुवा ॥८॥ तुझे भक्तिविण कोरडा होय गळा ।

नेतो रसातळा क्रोध मीन ॥९॥ नामा म्हणे तुझा मी सकळ जीवा ।  
तरी हा काढावा शरणांगत ॥१०॥

211 माझे मनोरथ पूर्ण कीजे देवा । केशवा माधवा नारायणा  
॥१॥ नाहीं नाहीं मज आणिक सोयरा । न करीं अद्देरा पांडुरंगा  
॥२॥ अनाथाचा नाथ होसी तूं दयाळा । किती वेळोवेळां प्रार्थू  
आतां ॥३॥ नामा म्हणे जीव होतो कासावीस । केली तुझी आस  
आतां बरी ॥४॥

212 माझें सर्व भाग्य केशवाचे पाय । आणिक उपाय नेणें  
आम्ही ॥१॥ पक्षी अवचित अंगणांत आला । घेऊनियां गेला सारा  
तेणें ॥२॥ हाटकरी आम्ही हाटसी पै गेलों । फिरोनियां आलों  
गांवामार्जी ॥३॥ नामा म्हणे नमूं सर्व जीवजंत । दिसे ते अनंत  
दृष्टीपुढें ॥४॥

213 माझ्या बोवडिया बोला । चित्त द्यावें वा विडुला ॥१॥ वारा  
जाय भलत्या ठायां । तैसी माझी रागछाया ॥२॥ गातां येईल तेणेंचि  
गावें । येरीं हरि हरि म्हणावें ॥३॥ तान मान नेणें देवा । नामा  
विनवितो केशवा ॥४॥

214 माता पिता बंधु कुळगुरु दैवत । सखा सर्व गोत केशिराजा  
॥१॥ जन्मोनि पोसणा तुझा मी अंकिला । आणिकांचा पांगिला न  
करीं देवा ॥२॥ विष्णुदास नामा विनवितो केशवा । झणीं घालिसी  
देवा संसारासी ॥३॥

215 माथां मोरपिसा वेठी । श्रवणीं कुंडलें पदक कंठीं । हातीं  
घेऊनी वेताटी । गोधना पाठीं लागले ॥१॥ तुझीं पाउलें अनंता । न  
विसंबे गा सर्वथा । गोविंदा माधवा अच्युता । श्री विडुला ॥२॥ गाई  
गोवळी पावला । येक म्हणती वळावळा । विष्णुदास नामा  
चरणाजवळा । अखंड वळत्या देतसे ॥३॥

216 मायबापाची ते सांडुनियां आस । धरिली तुझी कांस  
पांडुरंगा ॥१॥ झणीं पांडुरंगा उपेक्षिसी मातें । तरी हांसतील तूतें  
संतजन ॥२॥ नामा म्हणे तुझीं पाउलें समान । तेथें माझें मन  
स्थिरावलें ॥३॥

217 मी तो तुझा दास न करी उदास । मायामोहपाश तोडीं देवा  
॥१॥ प्राण जावो परी नको करूं त्याग । करी अंगसंग अंगिकार  
॥२॥ अंगीकारी आतां अजामेळ अंतीं । समान श्रीपती सम करी  
॥३॥ नामा म्हणे ऐसें वर्णावें म्यां किती । नामें केली ख्याति  
चराचरीं ॥४॥

218 मुंगीचिया गळां बांधोनियां मेरू । तेणें हा प्रकारू कळों  
आला ॥१॥ माळियाचे पोरें लपविलें पोटीं । तेणें जगजेठी सुख  
मानीं ॥२॥ कुलालाचे हातीं तुडविलें मूल । दाखवी नवल तयासाठीं  
॥३॥ मजसाठीं काय धरियेलें मौना । धांव नारायणा नामा म्हणे  
॥४॥

219 मुक्तपण आम्हां नको देवराया । भेटी मज पायां पुरे बापा  
॥१॥ चतुरपणाची नको मज चाड । प्रेमभाव गोड पुरे बापा ॥२॥  
खाय भिल्लिणीचीं फळें आवडतीं । काय त्याचे चित्तीं दुजा भाव  
॥३॥ भावापाशीं देव उभा सर्वकाळ । खेचरानें बळें दाखविला  
॥४॥ नामा म्हणे मज सद्गुरुची सत्ता । आम्हासि मुक्तता नको  
बापा ॥५॥

220 मुळींच मी जाणें तुझा ठेंगेपणा । काय नारायणा बोलसील  
॥१॥ पुरे पुरे आतां तुमचे आचार । मजशीं वेढा घालूं नको ॥२॥  
लालुचाईसाठीं मागे भाजीपाना । लाज नारायणा तुज नाहीज ॥३॥  
नामा म्हणे काय सांगों तुझी कीर्ती । वाउगी फजिती करूं तुज  
॥४॥

221 मोहभुजंगें डंखिलें । विषयलहरीं झांकोळिलें ॥१॥ धांव धांव  
चक्रपाणि । आणिका न करवे धांवणी ॥२॥ नामा म्हणे निर्विष  
जालों । केशव नामें उपचारिलों ॥३॥

222 यज्ञ याग दान व्रत उद्यापन । हें नेणें मी साधन काय करूं  
॥१॥ जप तप होम स्वधर्माचरण । नव्हे तीर्थाटण कांहीं मज ॥२॥  
गया पिंडदान प्रयागींचें स्नान । कर्म अनुष्ठान नव्हे मज ॥३॥  
भक्ति उपासना देवाचें पूजन । ध्यान उपोषण नव्हे मज ॥४॥  
पृथ्वीचें भ्रमण अनुताप संपूर्ण । सारासार खूण नकळे कांहीं ॥५॥  
पुण्य नाहीं गांठीं पापाचें संचित । परम पतित वाटे मज ॥६॥ माझा  
देह आहे पातकांचा थारा । मी अपराधी खरा कळलेसें ॥७॥  
पुराणप्रसिद्ध नाम तुझें सार । ऐसें निरंतर बोलताती ॥८॥ अन्याथा  
वचन नोहे हें प्रमाण । तरी ब्रीदें जाण सांडवलीं ॥९॥ तुम्ही व्रीद  
आपुलें जतन करणें । तरी नारायणें सांभाळावें ॥१०॥ नामेंविण  
कांहीं आम्हांपाशीं नाहीं । विचारोनी पाही पांडुरंगा ॥११॥ धन वित  
सर्व आमची हे जोडी । नामा म्हणे गोडी नामीं तुझें ॥१२॥

223 युक्तिप्रयुक्तीचें प्रमाण मी नेणें । केशवचरणें ध्यातों मनीं  
॥१॥ आणिक साधन काय म्यां करावें । ब्रह्मादिक देव मौन ठेले  
॥२॥ आतां मी कायसा करावा आधार । चरण विर्धार देवपूजा  
॥३॥ नामा म्हणे तुझा अंत नाहीं पार । काय म्यां पामर जाणों  
आतां ॥४॥

224 येइना अझुनी श्रीकृष्ण सदना । गोंवळा रक्षणा मायबाप  
॥१॥ लावुनि आशा फिरविशी दिशा । प्रेमभाव कैसा दावीं आतां  
॥२॥ बाळेभोळे जन करिती विनंती । मोकलिसी अंतीं म्हणे नामा  
॥३॥

225 येईं गे विठ्ठले अनाथाचे नाथे । माझे कुळदैवते पंढरीचे ॥१॥  
पंच प्राणांचा उजळोनि दिपक । सुंदर श्रीमुख ओवाळीन ॥२॥

मनाचा प्रसाद तुजलागीं केला । रंगभोग आपुला घेऊनि राहे ॥३॥  
 आनंदाचा भोग घालिल आसनीं । वैकुंठवासिनी तुझ्य नांवें ॥४॥  
 आपुलें म्हण्वावें सनाथ करावें । भावें संचारावें हृदयांत ॥५॥ नामा  
 म्हणे माझे पुरवी मनोरथ । देई सदोदित प्रेमकळा ॥६॥

226 येई वो कृपावंते अनाथांचे नाथे । निवारीं भवव्यथे पांडुरंगे  
 ॥१॥ मी बाळक भुकाळु तूं माउली कृपाळु । करीं माझा सांभाळु  
 पंढरिराया ॥२॥ माझें माहेर पै नित्य आठवे अंतरीं । सखा विटेवरी  
 पांडुरंग ॥३॥ मी देह तूं चैतन्य मी क्षुधार्म तूं अन्न । मी तृषार्त तूं  
 जीवन पांडुरंगा ॥४॥ मी चकोर तूं चंद्र मी सरिता तूं सागर । मी  
 याचक तूं दातार पांडुरंगा ॥५॥ मी धनलोभी शुंभ तूं पूर्ण कनक  
 कुंभ । मी मगर तूं अभं पांडुरंगा ॥६॥ मी चातक तूं मेघ मी प्रवृत्ति  
 तूं बोध । मी शुष्क नदी तूं ओग पांडुरंगा ॥७॥ मी दोषी तूं तारक  
 मी भृत्य तूं नायक । मी प्रजा तूं पाळक पांडुरंगा ॥८॥ मी पाडस तूं  
 कुरंगिणी मी अंडज तूं पक्षिणी । मी अपत्य तूं जननी पांडुरंगा ॥९॥  
 मी भक्ति तूं निजसोय मी ध्यान तूं ध्येय । मी आडळ तूं साह्य  
 पांडुरंगा ॥१०॥ ऐसी जे जे माझी विनंती ते तुजचि लक्ष्मीपती ।  
 निज सुख सांगाती पांडुरंगा ॥११॥ शीघ्र येई वो श्रीरंगे भक्त मानस  
 घे गे । प्रेमपान्हा दे गे नामदेवा ॥१२॥

227 येई वो विठुले मजलागीं झडकरी । बुडतों भवसागरीं काढी  
 मज ॥१॥ आकांत आवसरी स्मरलीसे गजेंद्रें । दीनानाथ ब्रीदें साच  
 केलीं ॥२॥ स्मरलीसे संकटीं द्रौपदी वनवासी । थांवोनि आलीसी  
 लवडसवडी ॥३॥ प्रल्हादें तुजलागीं स्मरिलें निर्वाणीं ।  
 संकटापासोनि राखियेलें ॥४॥ नामा म्हणे थोर पीडिलों भर्भवासें ।  
 अखंड पाह्नुसे वाट तुझी ॥५॥

228 येई हो विठुले भक्तजनवत्सले । करुणा कल्लोळे पांडुरंगे  
 ॥१॥ सजलजलदघन पीतांबर परिधान । येई उद्धरणें केशिराजे ॥२॥  
 नामा म्हणे तूं विश्वाची जननी । क्षिराब्धिनिवासनी जगदंबे ॥३॥

229 येतां जाता थोर कष्टलों गर्भवसीं । पडिलों गा उपवासी  
 प्रेमेंविण ॥१॥ बहुतांचा सेवका जालोंज काकुळती । न पावें  
 विश्रांती तयाचेनी ॥२॥ ऐसें माझें मन शिणलें नानापरी । घालीन  
 आभारी संताचिया ॥३॥ वियोगें संतांच्या व्याकुळ चिंतातुर । हिंडें  
 दारोदार दीनरूपें ॥४॥ परि कोणी संतांच्या न घालिती चरणीं ।  
 तळमलीं अनुदिनीं अश्रांत सदा ॥५॥ माझें माझें म्हणोनि जया  
 घालीं मिठी । दिसे तेचि दिठी नाहीं होय ॥६॥ तया शोकानळें  
 संतप्त आंदोळें । गेलें तें न मिळे कदाळाळीं ॥७॥ न देखत ठायीं  
 देखावया धावें । भ्रांती भुललें भावें नानामार्गीं ॥८॥ तुझा  
 स्वरूपानंदु नाहीं वोळखिला । जाली ते विडुला हानि थोर ॥९॥  
 लोहाचा कवळु लागला परिसातें । पढिये सर्वातें होय जेवीं ॥१०॥  
 नामा म्हणे तैसी भेटी संतचरणीं । करुनि त्रिभुवनीं होईन सरता  
 ॥११॥

230 रमासिंधुमाजी सौंदर्याची धणी । ब्रीदें चक्रपाणि मिरविती  
 ॥१॥ मेघदेहाकृति घनःश्याम मूर्ति । नटतसे भक्तीं भक्तजना ॥२॥  
 भाक देऊनियां गौळियाचे घरीं । गाई निरंतरिं चारितसे ॥३॥ इंद्र  
 वेडावला मुनि थोर थोर । न कळेचि पार नामा म्हणे ॥४॥

231 रात्रंदिवस खंती वाटे माझे जीवीं । अनुदिनीं आठवीं चरण  
 तुझे ॥१॥ ने रे पांडुरंगा आपुलिया गांवा । तूं माझा विसावा  
 जिवलग ॥२॥ मी येक येकट रंकाहूनि रंक । त्रिभुवननायक कीर्ति  
 तुझी ॥३॥ मी तुझें पोसणें दास पै दुर्बळ । तूं दिनदयाळ स्वामी  
 माझा ॥४॥ तुझें मी अनाथ चरणीं ठेवीं माथा । सांभाळीं सर्वथा  
 ब्रीद तुझें ॥५॥ नामा म्हणे विठो जालों कासावीस । पुरवीं माझी  
 आस मायबापा ॥६॥

232 लटिका तरी गाईन तुझेंचि नाम । लटिकें प्रेम आणीन तुझें  
 ॥१॥ सहजचि लटिकें असे माझें ठायीं । तुझिया पालट नाहीं  
 साचपण ॥२॥ लटिकें तरी हरी करी तुझें ध्यान । लटिकें माझें मन

तुजचि चिंती ॥३॥ लटिकें तरी बैसे संतांचें संगतीं । दृढ धरीन  
चिंतीं नाम तुझें ॥४॥ लटिका तरी तुझा म्हणविन दास । धरीन  
विश्वास नामीं तुझें ॥५॥ लटिकें माझें मन सुफळ करी देवा । नामा  
म्हणे केशवा विनती माझी ॥६॥

233 लटिका मी गाईन लटिका मी नाचेन । संतासि देखोन  
लटिका लवें ॥१॥ लटिका माझा भाव लटिकी माझी भक्ति । तूं तंव  
श्रीपती कृपासिंधु ॥२॥ लटिकी माझी क्रिया लटिकें माझें कर्मा ।  
परि सत्य तुझें नाम गातु असे ॥३॥ लटिकें माझें ध्यान लटिकें माझें  
ध्यान । तूं तंव सहजगुण सत्यरूप ॥४॥ लटिकी माझी पूजा लटिकें  
माझें स्मरण । लटिकें माझें भजन भावहीन ॥५॥ लटिकें प्रेमवत्स  
धेनु हें स्वीकारी । तैसें मज करीं म्हणे नामा ॥६॥

234 लपलासी तरी नाम कैसें नेसी । आम्ही अहर्निशीं नाम गाऊं  
॥१॥ आम्हांपासोनियां जातां नये तुज । तें हें वर्म बीज नाम घोकूं  
॥२॥ आम्हांसी तों तुझें नामचि पाहिजे । मग भेटी सहजें देणें लागे  
॥३॥ भोळीं भक्तें आम्ही चुकलों होतों वर्म । सांपडलें नाम  
नामयासी ॥४॥

235 लाज सांडोनियां जालों शरणागत । ऐसियाचा अंत पाहसी  
झणीं ॥१॥ गुण दोष माझे मनीं गा न धर । पतितपावन जरी  
म्हणविसी ॥२॥ पडावें परदेसीं हे लाज कोणासी । जरी तूं न  
पावसी पांडुरंगा ॥३॥ नामा म्हणे केशवा चतुरां शिरोमणी ।  
विचारीं अंतःकरणीं मायबापा ॥२॥ नामा म्हणे केशवा चतुरां  
शिरोमणी । विचारीं अंतःकरणीं मायबापा ॥४॥

236 लोभियाचे घरीं लटिकेचि उपवास । न मरे हृषिकेश म्हणती  
जर्गी ॥१॥ तूं तंव भावाचा अंकुर जी देवा । लटिका मी पहावव  
दास तुझा ॥२॥ लटिकी पक्षियातें बोभाये कुंटणी । ते त्यां माझी  
म्हणोनि अंगिकारिली ॥३॥ लटिका अजामेळ पुत्राचेनि मोहें ।



सोडविला पाहे कैसा तुवां ॥४॥ त्या अवघ्याहुनि मी लटिका सहस्त्र  
गुणें । तारुनि कीर्ति करणें म्हणे नामा ॥५॥

237 वत्साकारणें मोहाळु गाये । अनुसरलेया पान्हा ये ॥१॥ तैसैं  
तुझें वासरूं बांधलों मी असें । मज लावे कांसे आपुलिया ॥२॥ मज  
बांधलें त्वां संसारखुंटीं । माझी माउली दूर वैकुंठीं ॥३॥ थोरूं करी  
मना लाहो । तंव आणिकें नेती पान्हावो ॥४॥ धीरूं नव्हे याचि  
परि । नामा विनवितसे मुरारी ॥५॥

238 वाढवेळ कां लाविला । कोण्या भक्तें रे गोंविला ॥१॥  
झडकरी यावें बा विडुला । आळवितां कंठ सोकला ॥२॥ वाट पाहें  
दाही दिशा । जिवीं धरोनि भरंवसा ॥३॥ न कळे का धरिले उदास  
। मज तो वाटती निरास ॥४॥ केव्हां येईल माझा हरी । आळंगील  
चहुंकरि ॥५॥ नामा गहिंवरे दाटला । देह धरणिये लोटला ॥६॥

239 वानारांच्या संगें स्वयें क्षेम देसी । मज हृषिकेशी न बोलावें  
॥१॥ रिसांपाशीं सदा स्वाभावे तुम्ही खेळा । माझिया कपाळा  
नातुडसी ॥२॥ पक्षि जटायूचें लेंकरूळं तूं होसी । माझ्या कां  
मनासि नातुडसी ॥३॥ लावोनि चरण तारियेली शिळा ।  
कोळियाचा केला अंगिकार ॥४॥ नामा म्हणे तुम्हां सांगावें म्यां  
किती । राग माना चितीं काय वाणुं ॥५॥

240 वारंवार काय विनवावें आतां । समजावें चित्ता आपुलिया  
॥१॥ तूं काय म्हणसी कंटाळेल हाची । जाईल उगाचि उठोनियां  
॥२॥ मजलागीं देव जासी चुकवोनी । आणिन धरुनि तुजलागीं  
॥३॥ दृढ भक्तिभाव प्रेमाचा ह दोरा । बांधीन सत्वर तुझे पार्यीं  
॥४॥ नामा म्हणे विठो बोल काय आतां । भेटावया सर्वथा यावें  
बरें ॥५॥

241 वाल्मिकादि भीष्म द्रोण कृपाचार्य । द्रुपदतनया दिली भेटी ॥१॥ उद्धव नारदा अंबरिष शुक्र । बळी धरुवादिक आले भेटी ॥२॥  
देवी देवऋषी गोपाळांसहिता । भाष्यकारें नीत शुद्ध केली ॥३॥  
नामा म्हणे आतां पाहूं नको देश । पतितास यश तुझे नामीं ॥४॥

242 वासनेचा फांसा पडिला माझें कंठीं । हिंडलों जगजेठी नाना योनी ॥१॥ सोडवीं गा देवा दीनदयानिधी । मी एक अपराधी दास तुझा ॥२॥ शरण आलियाचे न पाहसी अवगुण । कृपेचें लक्षण तुज साजे ॥३॥ त्रिभुवनीं समर्थ उदार मनाचा । कृपाळू दीनांचा ब्रीद तुझें ॥४॥ गजेंद्र गणिकेची राखिलीं तुंवां लाज । उद्धरिला द्विज अजामेळ ॥५॥ नामा म्हणे देवा अद्देरितां मज । जर्गी थोर लाज येईल तूतें ॥६॥

243 वासरूं भोवे खुंटियाभोवतें । आपआपणियातें गोवियेलें ॥१॥ तैसी परी मज जाली गा देवा । गुंफलोंसे भावा लटिकिया ॥२॥ नामा म्हणे केशवा तोडी कां बंधनें । मी एक पोसणें भक्त तुझें ॥३॥

244 विडुल आमुचें सुखाचेम जीवन । विडुल स्मरण प्रेमपान्हा ॥१॥ विडुलचि ध्यावों विठठलचि गावों । विडुलचि पाहों सर्वाभूतीं ॥२॥ विडुलापरतें न दिसे सर्वथा । कल्प येतां जातां गर्भवास ॥३॥ नामा म्हणे चितीं आहे सुखरूप । संकल्प विकल्प मावळती ॥४॥

245 विडुल आवडी प्रेमभावो । विडुल नामाचा रे टाहो । तुटेल हा संदेहो । भवमूळव्याधीचा ॥१॥ म्हणा नरहरि उच्चार । कृष्ण हरी श्रीधर । हें नाम आम्हां सारा । संसार तरावया ॥२॥ एकतत्त्व त्रिभुवनीं । हेंचि आम्हां हरिपर्वणी । गाइली जे पुराणीं । वेदशास्त्रांसहित ॥३॥ नेघों नामेंविण कांहीं । विडुल कृष्ण लवलाही । नामा म्हणे तरलों पाही । विडुल विडुल म्हणतांचि ॥४॥

246 विठ्ठल माउली कृपेची कोंवळी । आठवितां घाली प्रेमपान्हा ॥१॥ मज कां मोकलिलें कवणा निरविलें । कठिण कैसें जालें हृदय तुझें ॥२॥ तुजविण जिवलग दुजें कोण होईल । ते माझे साहिल जड भारी ॥३॥ तूं माझी माउली मी वो तुझा वच्छ । परतों परतों वास पाहे तुझी ॥४॥ माया मोहें कैसी न विसंबे सर्वथा । अंतरींची व्यथा कोण जाणे ॥५॥ नामा म्हणे विठ्ठले कां गे रुसलिसी । केव्हां सांभाळिसी अनाथनाथे ॥६॥

247 विठ्ठल विद्गदे पुंडलिकवरदे । अनंत अभेदे नामें तुझीं ॥१॥ पाव गे विठ्ठले मजलागीं झडकरी । बुडतों भवसागरीं काढीं मज ॥२॥ आकांत अवसरीं स्मरलें साच । दीनानाथें ब्रीदें सत्य केलीं ॥३॥ स्मरली संकटी द्रौपदी वनवासी । धांवोनि आलासि लवडसवडीं ॥४॥ प्रल्हादें तुजलागीं स्मरिलें निर्वाणीं । संकटापासोनि राखियेलें ॥५॥ नामा म्हणे थोर पीडिलों गर्भवासें । अखंड पाहातसें वास तुझी ॥६॥

248 विश्वंभर नाम तुझें कमळापती । जगीं श्रुति स्मृति वाखाणिती ॥१॥ गौळियां घरींचें दहीं लोणी चोरूनी । खातां चक्रपाणि लाजसी ना ॥२॥ आतां दीनानाथा तुझें ब्रीद साचें । तरी भूषण आमुचें जतन करीं ॥३॥ येर ठेवाठेवी कायसी आतां । तुम्हां विनवितो नामा केशिराजा ॥४॥

249 विष पाजावया पूतना ते आली । ते तुवां तारिली काय म्हणुनि ॥१॥ पुसा या म्हणोनि वेश्या बोभाईलि । ती तुवां तारिली काय म्हणुनि ॥२॥ पिंगळेची आख्या पुराणीं ऐकिली । ते तुवां तारिली काय म्हणुनि ॥३॥ गौतमाचें शापें अहल्या शिळा जाली । ते तुवाम तारिली काय म्हणुनि ॥४॥ नामा म्हणे केशवा अकळ तुझी करणी । विसंबसी झणीं तूंचि मज ॥५॥

250 विषय तडातोडी करि माझे मन । राहिलें म्हणोन तुझे पाईं  
॥१॥ नको नको देवा वासनेचा संग । मज आला दुभंग नारायणा  
॥२॥ कामक्रोधलोभ वैरि पाठी लागियेती । झणीं त्याचे हाति देसी  
मज ॥३॥ नामा म्हणे होसि अनाथ कोंवसा । ब्रिदें जगदिशा  
वर्णिताती ॥४॥

251 विषयीं आसक्त जालें माझें मन । न करी तुझें ध्यान  
पंढरीराया ॥१॥ नाथिले संकल्प करी नानाविध । तेणें थोर खेद  
पावतसे ॥२॥ आयुष्य सरे परी न सरे कल्पना । भोगावी यातना  
नानाविध ॥३॥ जन्म मरण कष्ट भोगितां संकटीं । होतसे हिंपुटीं  
येरझारीं ॥४॥ ऐसा मी अपराधी दुराचारी देवा । भेटसी केशवा  
कवणेपरी ॥५॥ मायामोहें सदा भ्रांत माझें चित्त । चुकलें निजहित  
नारायणा ॥६॥ तूं अनाथा कैवारी ब्रीदावळी हरी । सोडवी मुरारी  
म्हणे नामा ॥७॥

252 विसावा विडुल सुखाची साउली । प्रेमपान्हा घाली भक्तांवरी  
॥१॥ दाखवी चरण दाखवी चरण । दाखवी चरण नारायणा ॥२॥  
विठठल आचार विठठल विचार । दावीं निरंतर पाय आतां ॥३॥  
नामा म्हणे नित्य बुडालों संसारीं । धांवोनियां धरीं हातीं मज ॥४॥

253 वीतभर पोट लागलेंसे पाठी । साधुसंगें गोष्टी सांगूं न देई  
॥१॥ पोट माझी माता पोट माझा पिता । पोटानें ही चिंता  
लाविलीसे ॥२॥ पोट माझा बंधु पोट माझी बहीण । पोटानें हें दैन्य  
मांडिलेंसे ॥३॥ विष्णुदास नामा पोटाकडे पाहे । अजून किती ठाये  
हिंडविसी ॥४॥

254 वेदपरायण मनीं तो ब्राम्हण । चित्त समाधान संतुष्ट सदा  
॥१॥ येरा माझें नमन सर्वसाधारण । ग्रंथाचें राखण म्हणोनियां  
॥२॥ शास्त्रपंडित तोचि मी बहुमानी । जो आपणातेम जाणोनि  
तन्मय जाला ॥३॥ पुराणिक ऐसा मानितो कृतार्थ । विषयीं विरक्त

विधीपाळी ॥४॥ मानीं तो हरिदास ज्या नामीं विश्वास । मी त्याचा  
दास देहभावें ॥५॥ नामा म्हणे ऐसें कई भेटविसी विठ्ठला ।  
त्यालागीं फुटला प्राण माझा ॥६॥

255 व्यापकारीस मन केलें वाड । सांपडलें गोड प्रेममुख ॥१॥  
जिकडे पाहें तिकडे विठ्ठल अवघा । भीमा चंद्रभागा पुंडलिक ॥२॥  
सर्व निरंतरीं सबाह्य अंतरीं । हें ब्रह्मांड पंढरी जाली मज ॥३॥  
महुरलें तरुवर पुष्पीं फलीं भार । तेंचि निर्विकार सनकादिक ॥४॥  
आवडीचा आनंदु तोचि विष्णुनादु । अनुभव तो गोविंदु गोपवेषें  
॥५॥ नामा म्हणे विठो भक्तीच्या वल्लभा । मार्गे पुढें उभा  
सांभाळित ॥६॥

256 शरणागतासी नको मोकलावा । हें तरी केशवा जाणतोसी  
॥१॥ सांगणें नलगे सांगणें नलगे । सांगणें नलगे मायबाप ॥२॥  
सांगतां समर्थ सर्वेचि विसरे । त्याच्या अभ्यंतरीं नव्हे बोल ॥३॥  
नामा म्हणे तैसा न होसी शहाणा । अठराहि पुराणें वेडावलीं ॥४॥

257 शरीराचा भाव तुज नाही देवा । तेथें मी केशवा काय बोलूं  
॥१॥ अंगदाचे अंगीं बळ देसी फार । बहु उपकार कळों आलें ॥२॥  
तुम्हां नित्य न्याय नोव्हे साचपण । बळि तूतें दान देउनि ठके ॥३॥  
नामा म्हणे सदा काय म्यां गारहाणें । किती नारायणें देऊं आतां  
॥४॥

258 श्रीहरि श्रीहरि ऐसें वाचे म्हणेन । वाचा धरिसी तरी श्रवणें  
ऐकेन ॥१॥ श्रावणीं दाटसी तरी मी नयनीं पाहिन । ध्यानीं मी  
ध्याईन जेथें तेथें ॥२॥ जेथें जाये तेथें लागलासी आम्हां । न संडी  
म्हणे नामा वर्म तुझें ॥३॥

259 संसारषडचक्रीं पडिलों महाडोहीं । सोडवणें येई पांडुरंगा  
॥१॥ दवडादवडी थांव दवडादवडी थांव । नको भक्तिभाव पाहों

माझा ॥२॥ माझी चित्तवृत्ती अज्ञान हे गाई । व्याघ्रें धरिली आहे  
अहंकारें ॥३॥ पंचाननीं मज घेतलें वेढोनि । नेताति काढोनि प्राण  
माझा ॥४॥ गजेंद्राकारणें घातली त्वां उडी । तैसा लवडसवडी पावें  
मज ॥५॥ नामा म्हणे मज तुझाचि आधारा । पोसणा डिंगर  
जन्मोजन्मीं ॥६॥

260 संसारसंकटें रिघालों पाठिसी । आतां झणीं देसी त्यांचे हातीं  
॥१॥ ब्रीदें बडिवार ऐकोनियां फार । रिघों आम्ही द्वार विठोबाचें  
॥२॥ आणिकहि वार्ता सांगों काय आतां । पंढरिच्या नाथा परिसावें  
॥३॥ अमृत पाजणें प्रीतीनें भक्तासी । सत्य हृषिकेशी नामा म्हणे  
॥४॥

261 संसारसागरीं पडलों महापुरीं । सोडवण करी देवराया ॥१॥  
नामाची सांगडी देऊनियां मातें । वैकुंठावरूतें नेऊनि घाली ॥२॥  
काम क्रोध मगर करिती माझा ग्रास । झणीं तूं उदास होसी देवा  
॥३॥ नामा म्हणे देवा झणीं मोकलिसी मातें । नाम तुझें सरतें  
धरिलें एक ॥४॥

262 संसाराचे सोये चुकले बापुडे । केशव मार्गे पुढें सांभाळित  
॥१॥ आळीकर नामें खेळे महाद्वारीं । आंतून बाहेरी नवजे कांहीं  
॥२॥ संतांसी देखोनी मिठी घाली चरणीं । कुरवंडी करूनी देह  
टाकी ॥३॥ ऐसें निज बोधें राहिले निवांत । नामा एकुलते  
केशवचरणीं ॥४॥

263 संसारी गांजलों म्हणोनि शरण आलों । पाठीसि रिघालों  
देवराया ॥१॥ कळिकाळा वास पाहूं तूं न देसी । भरंवसा मानसीं  
आहे मज ॥२॥ नामा म्हणे देवा स्वामिया तूं एक । आवडता सेवक  
करीं मज ॥३॥

264 संसारींच्या आह्या आहाळलों भारी । निवावी गा श्रीहरि  
अमृतदृष्टी ॥१॥ मी अनाथ अपराधी दुर्बळ दुराचारी । कृपाळू बा  
हरी तारीं मज ॥२॥ नामा म्हणे विठो कृपेचा कोंवळा । जाणसी  
कळवळा अनाथनाथा ॥३॥

265 सकळ वैभव निजकर्म भोग । ते तुज उद्वेग दावी काई ॥१॥  
मीतूंपण असे तेथें मग कैचें । निर्माण ठायिंचें तोडीं वेल ॥२॥  
आपुला करुनि ठेवीं तुझें पायीं । थोरपण कांहीं नको मज ॥३॥  
नामा म्हणे तुझें सोलीन ढोंपर । कासया विचार देखों आतां ॥४॥

266 समर्थपणें रंका का गांजितसां स्वामी । हें काये स्वधर्मीं  
मिळतसे ॥१॥ आपुली करणी न विचारा मनीं । दुसरियास झणीं  
बोल ठेवा ॥२॥ निर्गुन निराकार होतेंती शून्यपणें । आम्हांसी असणें  
तेचि ठायां ॥३॥ सुखें एकरूप होतो तुझें पोटीं । कासया हे सृष्टी  
वाढविली ॥४॥ विकाराचें मूळ दिधलें हें शरीर । तेणें कष्टी थोर  
जालों आम्ही ॥५॥ पाण पुण्य दोन्हीं लाविली सांगातें । म्हणऊनि  
सुखातें अंतरलों ॥६॥ यमलोकीं वास रोख यातणा । तेणें नारायणा  
धाक थोर ॥७॥ खातो जेवतो तें न लगेचि अंगीं । जालोंसेम उद्वेगीं  
रात्रंदिवस ॥८॥ ऐसे देह आम्हां कासया दिधले । काय मागितले  
आम्ही तुम्हां ॥९॥ सृष्टीपूर्वीं पाप नव्हतें हरी । कासया श्रीहरी  
कष्टी केलें ॥१०॥ वेदशास्त्रवचन आम्हांसी लाविलें । तें तुम्हीं  
टाकिलें एकीकडे ॥११॥ वेदशास्त्रवचन चुकल्य अवचिता । गोसावी  
जी होतां दंडावया ॥१२॥ मागां चुकलेती तें ठेवा एकिकडे । आतां  
तरी पुढीं सांभाळावें ॥१३॥ एकरूप तुम्ही होतेती निर्गुणीं । तेथें  
आमुचे कोणही बोलों आलों ॥१४॥ निर्गुन सांडुनि व्हावें जी  
सगुणज । ऐसें तुम्हां कोण बोलिलेलें ॥१५॥ आपुलिये इच्छे ब्रह्मांडें  
रचिलीं । कय सांगितलीं जी आम्ही तुम्हां ॥१६॥ लक्ष्मीचे विलास  
धरिले नाना वेष । हा काय उपदेश आम्ही केली ॥१७॥ विश्व हें  
मिर्मुनि जालेती गोसावी । हें काय सांगावी आम्ही केली ॥१८॥ जे  
तुम्हां पाहिजे तें तुम्ही निर्मिलें । आपणासवें केलें कष्टी आम्हां

॥१९॥ कल्पजन्मांतरी युगयुगांतरी । जवळी श्रीहरी होतो आम्ही  
 ॥२०॥ तुम्ही तेथे आम्ही आम्ही तेथे तुम्ही । विचारावे स्वामी  
 पांडुरंगा ॥२१॥ तुम्हां आम्हां कांहीं वेगळिक नाही । बोलोनियां काई  
 दावूं आतां ॥२२॥ आम्हांसि तुम्ही काय सोसिलें अधिक । ठकितसां  
 लोक तैसें नव्हे ॥२३॥ तुम्हांसी अवतार कोरडियें काष्टी । तुमच्या  
 नामें कष्टीं दैत्यें केलें ॥२४॥ तुम्हांसी मातेनें धाडियेलें वना ।  
 आमची विटवना बहुत जाहली ॥२५॥ वल्कलें वेष्टोनी जालेती  
 तापसी । वेष आम्हां देसी मर्कटाचे ॥२६॥ जवळीच असुनी  
 हरविली कांता । आम्ही शुद्धिकरतां कष्टी जालों ॥२७॥ तियेचे  
 वियोगें शोक करा वनी । वानरें होऊनि हिंडों आम्ही ॥२८॥ तुम्ही  
 स्वामीपणें बैसा एके ठायीं । आम्ही शिळा डोई वाहिलेल्या ॥२९॥  
 लंकेपुढें आम्ही वेचियेलें प्रान । तुम्ही ते दुरून बाण टाका ॥३०॥  
 अयोध्येचे राज्यां तुम्हां सिंहासन । आमचे कपाळीं हीन चुकेचि ना  
 ॥३१॥ वस्त्रें अलंकार तुम्हां हस्ती घोडे । आम्ही ते उघडे पायीं  
 चालों ॥३२॥ चाड सरलिया नाही आठवण । कां हो लक्ष्मण  
 दवडिला ॥३३॥ लोक म्हणों तरी पाठीं सहोदर । जालेति निष्ठूर  
 देवराया ॥३४॥ तुम्हां एकलेनि न करावें गमन । सर्व अवघेजण  
 आलों आम्ही ॥३५॥ कंसाभेणें तुम्ही राखिलेल्या गाई । तेथें आम्ही  
 काई नवहतों देवा ॥३६॥ भोगा स्वामीपन राखितां गोधनें ।  
 ठकोनियां खाणें आमच्या रोटया ॥३७॥ सर्पापोटीं आम्ही  
 घावरलोसें विखें । तुम्ही आपुले सुखें वेगळेची ॥३८॥ खेळतां  
 यमुनेडोहीं टाकियेली उडी । आम्ही थडी थडी रुदन करू ॥३९॥  
 गोवर्धन गिरी आमुचिये शिरीं । तुम्ही नानापरि वेणु वाहा ॥४०॥  
 आम्हां चोरुनी नेलें वर्षभरी । तुम्ही आपुले घरीं सुखी असा ॥४१॥  
 असो आतां चाड नाही येणेंवीण । आमुचें निर्वाण पाहूं नका  
 ॥४२॥ अमुचे दिवस काय वायां गेले । स्वामीया उगले राहा तुम्ही  
 ॥४३॥ कल्पाचे शेवटीं तुम्हां आम्हां भेटी । तेथें पै ह्या गोष्टी कळों  
 येती ॥४४॥ नामा म्हणे अम्ही पाईक फुकाचे । धारक नामाचे दास  
 तुझे ॥४५॥



267 समर्थाचें बाळ पांघरे वाकळ । हांसती सकळ लाज कोणा  
॥१॥ देव आप्त दैन्य उरे केंचे बापा । आम्हांसि तूं कां पां  
विसरलासी ॥२॥ ऐसा तूं अविनाश त्रिभुवनिंचा राजा । नामा म्हणे  
माझा तूंचि स्वामी ॥३॥

268 सर्वभावें तूतें जे ध्याती दातारा । त्यांचिया संसारा तूंचि  
होसी ॥१॥ ज्याचे चित्तीं नाहीं आणिक कांहीं काम । त्याचा  
योगक्षेम तूंचि होसी ॥२॥ ऐहिक परत्र जें कांहीं देखिजे । तें तुवां  
होईजे मायबापा ॥३॥ नामा म्हणे माझी भक्ति हे माउली । केशवा  
वाहिली क्षणमात्रें ॥४॥

269 सांडोनि अभिमान जालों शरणागत । ऐसियाचा अंत पहासी  
काई ॥१॥ माझे गुणदोष मनीं गा न धरीं । पतित पावत जरी  
म्हणनविसी ॥२॥ पडविलिया पापराशी झणीं देसी देवा । हे लाज  
केशवा कोणास जी ॥३॥ नामा म्हणे देवा चतुरा शिरोमणी ।  
निकुरा जासी झणीं मायबापा ॥४॥

270 सांडोनि संसार जालों मी अंकित । ऐशियाचा अंत पाहूं  
नको ॥१॥ पातकी मी सत्य पातकी मी सत्य । पातकी मी सत्य  
पांडुरंगा ॥२॥ माझे गुणदोष न धरिसी चित्तीं । थोरपण ख्याति  
दावी आम्हां ॥३॥ ऐसा अपराध आणूं नको मना । पंढरीच्या राणा  
म्हणे नामा ॥४॥

271 साचपणें ब्रीद सोडनिन तुझ्या । आतां केशिराजा पण हाचि  
॥१॥ लबाड तूं देवा लबाड तूं देवा । लबाड तूं देवा ठावा आम्हां  
॥२॥ काय सूर्यपणें सांगशिल गोष्टी । थोरपणें मोठीं पुरे आताम  
॥३॥ नामा म्हणे काय खवळिसि आम्हां । लाज नाहीं तुम्हां  
कवणेविसीं ॥४॥

272 हस्तीच्या चरणावरी बैसे माशी । नमन तयासी करावया  
॥१॥ तैसें कायसें मी केवढें वापुडें । लागे कोणीकडे देवराया ॥२॥  
नामा म्हणे तैसें मी एक दुबळें । चरणावेगळें करूं नको ॥३॥

273 हातीं विणा मुखीं हरी । गायें राउळाभीतरींज ॥१॥ अन्न  
उदक सोडिलें । ध्यान देवाचें लागलें ॥२॥ स्त्री पुत्र बाप माय ।  
यांचा आठव न होय ॥३॥ देहभाव विसरला । छंद हरीच लागला  
॥४॥ नामा म्हणे हेंचि देई । तुझे पाय माझे डोयीं ॥५॥

274 हिरे जळामधीं भिजतील कधीं । तैसें कृपानिधी केलें आम्हां  
॥१॥ आमुचा विकल्प आमुचा विकल्प । आमुचा विकल्प आम्हां  
नाडी ॥२॥ कामधेनु संगें गाढव बांधिलें । तयाचें तें मोलें तुके केवि  
॥३॥ काय म्यां करावें पाठी लागे भोग । नामा म्हणे योग तुझ्या  
हातीं ॥४॥